

தானியேலின் தீர்க்கதரிசனம்

(கர்த்தர் உரைத்த தீர்க்கதரிசனங்கள் ஒருபோதும்
மாறியதில்லை. அத்தனையும் அப்படியே
நிறைவேறியது என்பதற்கு இதோ ஆதாரம்)

ஆசிரியர்:
எஸ்.தாயப்பன்

மூலம்:
திரு. எஸ்.டி.அம்புரோஸ் எழுதிய
'இஸ்ரவேல்' - பாகம் 4

நன்கொடை: ரூ.10/-

தானியேலின் தீர்க்கதரிசனம் - அக்டோபர் 2015 - 5,000 பிரதிகள்

பதிப்பாசிரியரின் பிற நூல்கள்

	On Circulation	Rs.
1. என் அழகையும் ஆனந்தப் புதுவாழ்வும் (தமிழ்)	3,40,000	10/-
2. என் அழகையும் ஆனந்தப் புதுவாழ்வும் (கன்னடம்)	65,000	10/-
3. என் அழகையும் ஆனந்தப் புதுவாழ்வும் (மலையாளம்)	40,000	10/-
4. என் அழகையும் ஆனந்தப் புதுவாழ்வும் (தெலுங்கு)	10,000	10/-
5. என் அழகையும் ஆனந்தப் புதுவாழ்வும் (ஹிந்தி)	15,000	10/-
6. என் அழகையும் ஆனந்தப் புதுவாழ்வும் (ஒடிசா)	6,000	10/-
7. My Cry & Joyful Life (English)	75,000	10/-
8. சித்தர்கள் கண்ட மெய்ப்பொருள்	1,10,000	10/-
9. பாவத்தின் சம்பளம் நரகம் (தமிழ், கன்னடம்)	1,20,000	10/-
10. இயேசு கிறிஸ்து உங்களோடு பேசுகிறார்	50,000	10/-
11. என் ஊழியக்காரனே?	20,000	10/-
12. இந்தியாவுக்கு இயேசு தேவை, ஏன்?	40,000	10/-
13. சைவமும் வைணவமும் கிறிஸ்தவமே!	40,000	10/-
14. நீங்களே எனக்கு சாட்சிகள்	20,000	10/-
15. உண்மையான கடவுள் யார்?	25,000	10/-
16. அற்புத சுகமளிக்கும் வைதீஸ்வரர் இயேசு	20,000	10/-
17. இந்தியாவில் ஏன் சவிசேஷம் முழுமையாகப் பரவவில்லை?	15,000	10/-
18. கத்தோலிக்கர்களின் கனிவான கவனத்திற்கு (பாகம் 1)	15,000	10/-
19. கத்தோலிக்கர்களின் கனிவான கவனத்திற்கு (பாகம் 2)	15,000	10/-
20. நிறைவேறிய தீர்க்கதரிசனங்கள் (பாகம் 1)	20,000	10/-
21. நிறைவேறிய தீர்க்க தரிசனங்கள் (பாகம் 2)	20,000	10/-
22. நிறைவேறிய தீர்க்க தரிசனங்கள் (பாகம் 3)	5,000	10/-
23. கிறிஸ்துவை எதிர்ப்பதின் விளைவு (தமிழ், கன்னடம்)	10,000	10/-
24. திருக்குறள் கூறும் இரட்சிப்பின் நற்செய்தி - டாக்டர் கிறிஸ்டோபர்	15,000	10/-
25. இந்தியா ஒரு கிறிஸ்தவ நாடு - டாக்டர் சுந்தர் ஏசுவடியான்	10,000	10/-
26. பாவப்பரிகாரியின் பங்கமில்லா அங்கங்கள் (பாகம் 1)	5,000	10/-
27. பாவப்பரிகாரியின் பங்கமில்லா அங்கங்கள் (பாகம் 2)	5,000	10/-
28. பரலோகம் செல்ல எளிதான வழி (சுவிசேஷத்தை அறிவிக்கும் முறை)	5,000	10/-
29. அரிய வேதம் அறிய வேண்டிய வேதம்	10,000	10/-
30. இந்திய வேதங்களில் இயேசு கிறிஸ்து (பாகம் 1)	10,000	10/-
31. இந்திய வேதங்களில் இயேசு கிறிஸ்து (பாகம் 2)	10,000	10/-
32. விவிலியமும் விஞ்ஞானமும்	10,000	10/-
33. கிறிஸ்துவத்தைக் குறித்து இந்துக்களின் பொதுவான கேள்வியும், அதற்குரிய பதிலும் (பாகம் 1)	10,000	10/-
34. கிறிஸ்துவத்தைக் குறித்து இந்துக்களின் பொதுவான கேள்வியும் அதற்குரிய பதிலும் (பாகம் 2)	10,000	10/-
35. ஜெகோவா விடனஸின் உபதேசமும் அதற்கு பைபிளின் பதிலும் கேள்வியும் (பாகம் 1)	5,000	10/-

36. ஜெகோவா விட்னஸின் உபதேசமும் அதற்கு பைபிளின் பதிலும் கேள்வியும் (பாகம் 2)	5,000	10/-
37. ஜெகோவா விட்னஸின் உபதேசமும் அதற்கு பைபிளின் பதிலும் கேள்வியும் (பாகம் 3)	5,000	10/-
38. ஜெகோவா சாட்சிக்கு சத்தியத்தை அறிவிப்பது எப்படி (பாகம் 1)	5,000	10/-
39. ஜெகோவா சாட்சிக்கு சத்தியத்தை அறிவிப்பது எப்படி (பாகம் 2)	5,000	10/-
40. சிலை வணக்கம் சின்னாபின்னப்படுத்தியதே	5,000	10/-
41. கிறிஸ்தவர்களை எதிர்ப்பதின் விளைவு	5,000	10/-
42. தெய்வீக சுகம் உண்டா? - எபி சுந்தர்ராஜ்	10,000	10/-
43. கிறிஸ்துவின் இரண்டாம் வருகை - சிஸ்டர் மரியா	10,000	10/-
44. VCD என் அழகையும் ஆனந்த புதுவாழ்வும் (தமிழ்)	3,60,000	10/-
45. VCD என் அழகையும் ஆனந்த புதுவாழ்வும் (கன்னடம்)	60,000	10/-
46. VCD என் அழகையும் ஆனந்த புதுவாழ்வும் (ஹிந்தி)	30,000	10/-
47. VCD என் அழகையும் ஆனந்த புதுவாழ்வும் (மலையாளம்)	10,000	10/-
48. VCD எழுந்து காட்டுவோம் (தமிழ்)	20,000	10/-
49. VCD முக்திக்கு வழி கிறிஸ்தவமே (தமிழ்)	15,000	10/-
50. VCD கதாகாலட்சேபம் (தமிழ்)	20,000	10/-
51. VCD தேசம் சந்திக்கப்படனுமே கர்த்தாவே	10,000	10/-
52. தமசோம் ஜோதிர்கமய	5,000	10/-
53. வேதமா? விஞ்ஞானமா? - Rev. பால்ராஜ்துரை	5,000	10/-
54. மனிதனே நீ யார்? - Rev. பால்ராஜ்துரை	5,000	10/-
55. சீரழிய சினிமா பாருங்கள் - Rev. பால்ராஜ்துரை	5,000	10/-
56. தெய்வத்தை தேடுவோம் வாருங்கள் - Rev. பால்ராஜ்துரை	5,000	10/-
57. இந்து மதம், இந்திய மதமா? - உறையூர் வளவன்	5,000	10/-
58. ஆரோக்கிய வாழ்வுக்கு ஒரு தெய்வீக அழைப்பு	5,000	10/-
59. இராம ஜென்ம பூமி- உறையூர் வளவன்	5,000	5/-
60. மதமாற்றமல்ல, மனமாற்றமே தேவை - R. ஸ்டான்லி	5,000	5/-
61. மனமாற்றத்தை பெருக்குவது எப்படி? - Rs. ஸ்டான்லி	5,000	5/-
62. வாழ்க்கையைவளப்படுத்தும் வார்த்தைகள்	5,000	5/-
63. நாலு வேதங்களின் நாயகர் இயேசு	10,000	5/-
64. ஓர் அவசர அறைகூவல்	10,000	5/-
65. கர்நாடகாவிற்காக கதறி அழும் கல்வாரி ஐக்கிய ஜெபக் குழுவும் இராணுவ சகோதரர்களும் (தமிழ், கன்னடம்)	5,000	5/-
66. திரித்துவம் - பாஸ்டர் சாலமோன் ராஜா	5,000	5/-
67. இஸ்லாமியர்களின் கேள்விகளுக்குப் பதில் - சாலமோன் ராஜா	5,000	5/-
68. இந்திய ஊழிய உயர்வுக்கு ஒரு புதிய பார்வை	5,000	5/-
69. ஆனந்த புதுவாழ்வு கண்டேன்	30,000	5/-
70. நித்யஜீவன் தரும் நிகரில்லா இயேசு		5/-
71. இது உங்கள் உயிர் காக்கும் முயற்சி - சாந்திதேவி	10,000	2.50
72. மோட்ச வாழ்வுக்கு வழி - சாந்திதேவி	5,000	2.50
73. DVD ஆனந்த புதுவாழ்வு (Telefilm)	2,000	100
74. DVD அமாவாசை (Telefilm)	2,000	100

இந்த நூல் மற்றும் விசிட் கிடைக்கும் முகவரி

எஸ்.தாயப்பன்

12, ஜி.டி.நாயுடு தெரு, பாலாஜி அவென்யூ -1,

சேலையூர் பேபாஸ்ட், சென்னை - 600 073.

தொலைபேசி: 044-22234256. மின்னஞ்சல்: sakthiprabha@yahoo.com

நூலை அனுப்ப சில விதிகள்:

ஒவ்வொரு நூலுக்கும், விசிட் கிடைக்கும் நன்கொடை ரூ.10/- + தபால் செலவு ரூ.1. M.O., D.D. அனுப்பி பெற்றுக் கொள்ளலாம். உங்கள் முகவரியை M.O பாரத்தின் அடியில் உள்ள தகவல் பகுதியில் வெளிவாக, பின்கோடு நம்பருடன் எழுதி அனுப்பங்கள். உங்கள் தொலைபேசி, செல்போன் எண்களை கண்டிப்பாக எழுதவும். செக் பெற்றுக் கொள்ளப்பட மாட்டாது. MO, DD பெற்றுக் கொண்ட பிறகே நூல்கள் அனுப்பி வைக்கப்படும்.

விசிட் அனுப்ப தபால் செலவு மட்டும்: கொரியரில் பதிவு பாச்சலில் அனுப்ப (தமிழ்நாட்டிற்குள்) 1 முதல் 15 விசிட் வரை அனுப்ப ரூ.50/-, 16 முதல் 25 விசிட் அனுப்ப ரூ.60/-

100 விசிட் மேல் மற்றும் அதிக புத்தகம் வேண்டுமானால், அவைகள் கே.பி.என். பாச்சல் சர்வீஸ் மூலம் வெளியூர்களுக்கு அனுப்பி வைக்கப்படும்.

‘வாழ்க்கையை வளப்படுத்தும் வார்த்தைகள்’

கர்த்தர் இந்த அடிமையைக் கொண்டு ஆசிரியராகவும், பதிப்பாசிரியராகவும் வெளியிட்ட புத்தகங்கள், விசிட் மற்றும் டிவிட்கள் ஒவ்வொன்றிலும் எதைக் குறித்து எழுதப்பட்டிருக்கிறது என்பதை வாசகர்கள் அறிந்து, தேவையான புத்தகம், சீட்களைக் கேட்டுப் பெற்றுக் கொள்வதற்கு ஏதுவாக, ‘வாழ்க்கையை வளப்படுத்தும் வார்த்தைகள்’ என்னும் ஒரு நூலும் வெளியிட்டு இருக்கிறேன். ஆண்டவருடைய வருகைக்கு நீங்கள் ஆயத்தமாக, மற்றவர்களையும் ஆயத்தப்படுத்த, ஆதாயப்படுத்த ஆவிக்குரிய புத்தகங்களை தேர்வு செய்ய இந்த நூல் உங்களுக்கு உதவும்.

- எஸ்.தாயப்பன்

நன்கொடை - ரூ.5/-

பொருளடக்கம்

- | | |
|--|----|
| 1. தானியேலின் தீர்க்கதரிசனங்கள் - முகவுரை | 6 |
| 2. தானியேலின் தீர்க்கதரிசனங்கள் நேபுகாத்நேச்சாரின்
கனவும் தானியேலின் கனவும்
தானியேலின் தரிசனமும் | 12 |
| 3. தானியேலின் 70 வாரங்கள் | 34 |
| 4. வட, தென் திசை ராஜாக்கள் | 42 |
| 5. 1335 நாட்கள் | 61 |



தானியேலின் தீர்க்கதரிசனங்கள்

முகவுரை

தானியேல் தீர்க்கதரிசன புத்தகத்தைப் பற்றி தற்கால வேத விற்பன்னர்கள் பலவிதமாக வித்தியாசமான கருத்துக்களை வெளிவிட்டிருக்கின்றனர். சில ஆராய்ச்சியாளர்கள் இப்புத்தகம் கி.மு. 607 முதல் கி.மு. 534 ஆம் ஆண்டுகளுக்குள் எழுதப்பட்டிருக்க வேண்டும் என்று கருதுகிறார்கள். ஆனால் நவீன இறையியல் விமர்சகர்கள் இப்புத்தகம் மக்கபேயரின் எழுச்சியின் காலத்தை (கி.மு. 168 கி.மு. 164) சேர்ந்தது என்றும், இப்புத்தகம் தானியேலால் எழுதப்படவில்லை; கிறிஸ்துவுக்கு 160 முதல் 200 ஆண்டுகளுக்கு முன்தான் எழுதப்பட்டிருக்க வேண்டும் என்றும் கூறுகின்றனர். ஒரு விமர்சகர் 'தானியேல்' என்ற புத்தகம் வேதாகமத்தில் இல்லாமலிருந்தால் நலமாயிருந்திருக்கும் என்று கூட வாய் கூசாமல் கூறிவிட்டார்.

ஆனால் இத்தீர்க்கதரிசன புத்தகத்தை நாம் படிக்கும்போது இது தானியேலால்தான் எழுதப்பட்டது என்பது தெள்ளத் தெளிவாகிறது. உதாரணமாக கீழ்க்கண்ட வசனங்களைப் பார்க்கவும்: தானியேல் 7:1, 7:28, 8:2, 9:2, 10:2, 12:4, 5. ஆனால் இவைகளுக்கு மேலாக நமக்கு ஆதாரம் ஆண்டவராகிய இயேசு கிறிஸ்து தான். மத்தேயு 25:15 ஆம் வசனத்தில் இயேசு கிறிஸ்து, 'மேலும், பாழாக்குகிற அருவருப்பைக் குறித்து தானியேல் தீர்க்கதரிசி சொல்லியிருக்கிறானே, வாசிக்கிறவன் சிந்திக்கக் கடவன்'' என்று கூறி இவைகளை தானியேல் தான் எழுதினான் என்று ஊர்ஜிதம் செய்து விட்டார். ஆண்டவருடைய வார்த்தையையும் மீறி இந்த வித்தகர்கள் கருத்து தெரிவிக்கிறார்கள். வேடிக்கையாக இருக்கிறது. கர்த்தர் இவர்களுடைய அறியாமையை மன்னிப்பாராக!

நவீன விமர்சகர்களின் கூற்று முன்று:

1. இத்தீர்க்கதரிசன புத்தகத்தில் மிக நுட்பமான சரித்திர நிகழ்ச்சிகள் (விசேஷமாக 11 ஆம் அதிகாரத்திலே)

கூறப்பட்டிருக்கின்றன; இவைகள் முன்னுரைக்கப்பட்டதாகக் கூறப்படும் காலத்திற்கு சில ஆண்டுகளுக்கு முன்பு நடந்த சம்பவங்கள். ஆகையால் இவைகள் அந்த நிகழ்ச்சிகள் நடந்து முடிந்த பின்பே எழுதப்பட்டிருக்க வேண்டும் என்பதே.

இதற்கு நம்முடைய விடை என்னவென்றால் பழைய ஏற்பாட்டைப் புரட்டினோமென்றால் நூற்றுக்கணக்கான சம்பவங்கள் முன்னுரைக்கப்பட்டு, அவைகள் எப்படி நிறைவேறின என்று அதே பாகத்தில் சில வசனங்களுக்கு அப்பால் கூறப்பட்டிருக்கின்றன. சில முன்னுரைப்புக்கள் சில நாடகளில் நிறைவேறியிருக்கின்றன.. சில ஒன்று அல்லது இரண்டு ஆண்டுகளில் நிறைவேறியிருக்கின்றன; சில 20 அல்லது 50 ஆண்டுகளில் நிறைவேறியிருக்கின்றன. சில 500 அல்லது 600 ஆண்டுகளுக்குப் பின் நிறைவேறியிருக்கின்றன; சில 2000 அல்லது 2500 ஆண்டுகளுக்குப் பின் நிறைவேறிக் கொண்டிருக்கின்றன; சில இன்னும் நிறைவேற வேண்டியதிருக்கிறது; வேத பண்டிதர்கள் சில முன்னுரைப்புகள் இயேசுவின் ஆயிரம் வருட அரசாட்சியில் நிறைவேறும் என்றும் கூறுகின்றனர். அப்படியிருக்கும் போது வார்த்தைக்கு வார்த்தை அதி நுணுக்கமாக நிறைவேறியிருப்பதால் அது சம்பவம் நடந்த பின் எழுதப்பட்டது என்ற கூற்று பூரண அவிசுவாசிகளின் கூற்றே தவிர வேறில்லை.

2. இப்புத்தகம் இரண்டு மொழிகளில் எழுதப்பட்டிருக்கிறது. அதாவது ஒரு பாகம் எபிரேய மொழியிலும், பின்பாகம் பாபிலோனிய பாஷையாகிய அரமேயிக் (சீரிய அல்லது கல்தேய மொழி) மொழியிலும் எழுதப்பட்டிருக்கிறது. ஆகவே இப்புத்தகம் வெவ்வேறு காலக்கட்டத்தில் எழுதப்பட்டு பின்னால் ஒன்றாகச் சேர்த்துக் கொள்ளப்பட்டது என்று கூறுவாரும் உண்டு.

இதற்குப் பதில் கூற முடியும். தானியேல் 60 ஆண்டுகளாக நான்கு அரசர்களுக்கு பிரதம மந்திரியாய் செயலாற்றிக் கொண்டிருந்தார் என்று சரித்திரம் கூறுகிறது. இக்காலக் கட்டத்தில் முதலாவது யூத ஜனங்கள் சிறைக் கைதிகளாக வந்த சமயம் தங்கள் ஜென்ம பாஷையாகிய எபிரேய மொழியைத் தான் பேசினர். ஆகவே அக்காலத்தில் அவர்களுக்கு விளங்கத்தக்கதாக அவர்கள் மொழியிலேயே (எபிரேய மொழியிலேயே) சில பாகங்கள் எழுதப்பட்டன. ஆனால் காலம் செல்லச் செல்ல யூதர் தாங்கள் போய் சேர்ந்து பழகிய பாபிலோனிய மக்களின் மொழியை அதிகமாக

உபயோகித்ததினால் எபிரேய மொழி ரபிமார் உபயோகிக்கும் வேதாந்த மொழியாகத் தள்ளப்பட்டு, சாதாரண மக்கள் பாபிலோனிய மொழியாகிய அரமேயிக் (சீரிய அல்லது கல்தேய) மொழியைப் பேசத் துவங்கி விட்டனர். எழுபது வருட காலத்தில் சாதாரண மக்களுக்கு எபிரேய மொழி மறந்தே போய்விட்டது. ஆகவே அவர்களுக்கு விளங்கும் மொழியில் பிற்காலத்தில் எழுத வேண்டிய நிர்ப்பந்தம் தானியேலுக்கு ஏற்பட்டது. ஆகவே இப்புத்தகம் இரு மொழிகளில் எழுதப்பட்டிருக்கிறது.

இதை உறுதிப்படுத்த, நெகேமியா 8 ஆம் அதிகாரம் 7 ஆம் வசனத்தில் எஸ்றா நியாயப்பிரமாண புத்தகத்தை வாசித்த பொழுது (எபிரேய மொழி) அது பொது மக்களுக்கு விளங்காதபடியால் 'யெசுவா, பாணி, ரெபியா... என்பவர்களும் லேவியரும் நியாயப் பிரமாணத்தைச் ஜனங்களுக்கு விளங்கப் பண்ணினார்கள்' (They gave an oral translation of God's law and explained it so that the people could understand it. (Good News Bible) என்று எழுதப்பட்டிருப்பதைக் கவனிக்கவும்.

3. தானியேல் 5:1, 5:30 இவ்வசனங்களில் பெல்ஷாத்தசார் என்னும் பாபிலோனிய அரசன் என்று கூறப்பட்டிருக்கிறது. சில விமர்சகர்கள்; நாங்கள் பாபிலோனிய சரித்திரத்தைக் கரைத்துக் குடித்திருக்கிறோம்; பெல்ஷாத்தசார் என்ற பெயருடைய மன்னன் பாபிலோனை ஆண்டதில்லை. ஆகவே வேதத்தில் கூறப்பட்டிருப்பது தப்பிதம் என்று வாதிக்கின்றனர். அதே சமயத்தில் பாபிலோனிய வீழ்ச்சி உண்மை, அச்சமயத்தில் பாபிலோனை அரசாண்ட மன்னன் பெல்ஷாத்தசார் இல்லை, நிபோனிடஸ் என்ற மன்னன் என்கின்றனர். அதே சமயத்தில் பாபிலோன் வீழ்ந்த சமயத்தில் நிபோனிடஸ் நூறு மைல்களுக்கு அப்பாலுள்ள ஒரு இடத்தில் இருந்ததாகவும், அதன் பின் அவன் பாரசீக மன்னனால் கைதாக்கப்பட்டான் என்றும் கூறுகின்றனர். இதற்கு என்ன விளக்கம் என்று பார்ப்போம்:

அநேக ஆண்டுகளாக மேற்கூறிய கூற்றுக்கு வேத அறிஞர்களால் சரியான விளக்கம் கொடுக்க முடியாமல் தான் தடுமாறினர். ஆனால் சர் எச். ராலின்ஸன் (Sir H. Rawlinson) என்ற தொல்பொருள் ஆராய்ச்சியாளர் கி.பி. 1854 ஆம் ஆண்டு கல்தேயரின் ஊர் (ஆபிரகாமின் ஊர்) என்ற நகரத்தில் இடிபாடுகளைத் தோண்டி ஆராய்ச்சி நடத்திய பொழுது சில எழுத்துக்கள் பொறிக்கப்பட்ட களிமண் உருளைகள்

கண்டுபிடிக்கப்பட்டன. அவைகளை வாசித்துப் பார்க்கும் போது, அது நிபோனிடஸ் அரசன் காலத்தவை என்றும், அவனால் ‘பெல்ஷாத்தார்’ என் மூத்த மகன்’ என்றும் குறிப்பிடப்பட்டிருக்கிறது. 1876 ஆம் ஆண்டு சர் எச். ராலின்சன் பாபிலோன் இடிபாடுகளை ஆராய்கையில் 2000க்கும் கூடுதலான களிமண் பலகைகள் கண்டுபிடிக்கப்பட்டன. அவைகளை வாசித்துப் பார்க்கும் போது பாரசீக மன்னன் கோரேஸ் பாபிலோனைப் படையெடுத்து அதைக் கைப்பற்றியதாகவும், நெபோனிடஸ் ஓடிப் போய்விட்டபடியால் அவன் பிடிக்கப்பட்டு காவலில் வைக்கப்பட்டதாகவும் தெரிகிறது. வேறொரு களிமண் பலகையில் ‘ஒரு இரவில் ராஜா மரித்தான்’ என்றும் எழுதப்பட்டிருக்கிறது.

இவைகளிலிருந்து விளங்குவது என்னவென்றால் ஒரே சமயத்தில் இரண்டு பேர் அரசு பொறுப்பை வகித்திருக்கின்றனர். தகப்பனான நிபோனிடஸ் அரசன். அவன் தலை நகரை விட்டுப் போயிருந்த சமயம் அவனுடைய மூத்த மகன் பெல்ஷாத்தார் அவன் ஸ்தானத்தில் இரண்டாவது அரசனாக அல்லது ஆட்சியாளர் பொறுப்பை வகித்து மன்னனாக விளங்கினான். அவன் மன்னன் என்று கூறப்பட்டிருந்தாலும் இரண்டாவது ஸ்தானத்தில் இருந்திருக்கிறான். இதைப் பின்னால் விளக்குவோம்.

ஆதியாகமம் 41:39-44ஐப் பார்க்கும்போது யோசேப்பு பார்வோனுக்கு அடுத்த இரண்டாம் ஸ்தானத்தைப் பெற்றான். 43 ஆம் வசனத்தில் ‘தன்னுடைய இரண்டாம் இரதத்தில் அவனை ஏற்றி..’ என்று பார்க்கிறோம்.

எஸ்தர் 10:3 ஆம் வசனத்தைப் பார்க்கும்போது, ‘யூதனாகிய மொர்தெகாய் ராஜாவாகிய அகாஸ்வேருவுக்கு இரண்டாவதான வனும், யூதருக்குள் பெரியவனும்...’ என்று இராஜாவுக்கு இரண்டாம் ஸ்தானத்தில் வைக்கப்பட்டிருந்தான் என்று காண்கிறோம்.

தானியேல் 2:45-49 ஆம் வசனங்களைப் பார்க்கும் போது ‘ராஜாவாகிய நேபுகாத்நேச்சார் முகங்குப்புற விழுந்து தானியேலை வணங்கி... தானியேலைப் பெரியவனாக்கி... பாபிலோன் மாகாணம் முழுவதுக்கும் அதிபதியாகவும், பாபிலோனிலுள்ள சகல ஞானிகளின் மேலும் பிரதான அதிகாரியாகவும் நியமித்தான்’. இதன்மூலம் இராஜாவுக்கு இரண்டாவது ஸ்தானத்தில் அமர்த்தப்பட்டான் என்று தெரிகிறது.

ஆனால் தானியேல் 5:29 ஆம் வசனத்தில் ‘அப்பொழுது பெல்ஷாத்தார் தானியேலுக்கு இரத்தாம்பரத்தையும், அவன் கழுத்தில் பொற்சரப்பணியையும் தரிப்பிக்கவும், ராஜ்யத்திலே அவன் மூன்றாம் அதிகாரியாயிருப்பவன் என்று அவனைக் குறித்துப் பறை முறையிடவும் கட்டளையிட்டான்’ என்று பார்க்கிறோம்.

ஆகவே, தகப்பனான நிபோனிடஸ் முதல் ஸ்தானத்திலும், அவன் மகன் பெல்ஷாத்தார் இரண்டாம் ஸ்தானத்தில் இருந்தபடியால் தானியேலை (தானியேல் 5:29) மூன்றாம் அதிகாரியாக இருப்பவன் என்று பறை முறையிடவும் கட்டளையிட்டான் என்று பார்க்கிறோம். இவைகளைக் கவனிக்குமிடத்து பெல்ஷாத்தார் என்ற அரசன் இருந்திருப்பது உண்மை. வேதாகமத்தைக் குறை கூறும் விமர்சகர்களின் கூற்று விருதா என்று அறிகிறோம்.

4. குறை கூறுபவர்களுக்குக் கிடைத்த அடுத்த ஆதாரம் தானியேல் 3:5 ஆம் வசனத்தில் கூறப்பட்டிருக்கும் வாத்தியக் கருவிகள், ‘எக்காளம், நாகசுரம், கின்னரம், வீணை, கரமண்டலம், தம்புரு முதலான சகலவித கீத வாத்தியங்களின் சத்தத்தை நீங்கள் கேட்கும் போது, நீங்கள் தாழ் விழுந்து, ராஜாவாகிய நேபுகாத்நேச்சார் நிறுத்தின பொற்சிலையைப் பணிந்து கொள்ளக் கடவீர்கள்’. இப்பெரியோர்கள் கூறுவது என்னவென்றால் கின்னரம், வீணை, கரமண்டலம், தம்புரு என்ற நான்கு வாத்தியங்களும், கிரேக்கரால் உபயோகிக்கப்பட்டவை. கிரேக்கக் கலாச்சாரம் கி.மு. 333க்குப் பின் தான் வந்தது. ஆகையால் அதன் பின் தான் இந்த வாத்தியக் கருவிகள் பாபிலோனில் உபயோகத்திற்கு வந்திருக்க வேண்டும். அப்படியாயின் தானியேல் புத்தகமும் அதற்குப் பின்னர் தான் எழுதப்பட்டிருக்க வேண்டும் என்பதே.

இதற்கு பதில்: கின்னரமும் வீணையும் கிரேக்கரால் கண்டுபிடிக்கப்பட்டவையல்ல. அவைகள் ஆசிய நாட்டுக் கருவிகள். கரமண்டலம், தம்புரு என்னும் கருவிகள் கிரேக்க கலாச்சாரத்தைச் சேர்ந்தது என்று வைத்துக் கொண்டாலும், ஒரு காரியத்தை மனதில் கொள்ள வேண்டும். பரிசுத்த வேதாகமத்தில் இவ்வாத்தியங்களைப் பற்றி இதற்கு வெகு காலத்திற்கு முந்தினவைகளாகக் குறிப்பிடப்பட்டிருப்பதைக் காண்கிறோம். ஆதியாகமம் 4:21 இல் (கி.மு. 3875) யூபால் என்பவன் கின்னரக்காரர், நாகசுரக்காரர் யாவருக்கும் தகப்பன் என்று கூறப்பட்டிருக்கிறது. யாத்திராகமம் 19:13, 15 ஆம் வசனங்களில் (கி.மு. 1491) இஸ்ரவேல் ஜனங்கள்

எக்காளத்தைப் பயன்படுத்தியதாகப் பார்க்கிறோம். சங்கீதம் 57, 108, 144, 150 முதலியவைகளில் (கி.மு. 1000) தாவீது கின்னரம், வீணை, சுரமண்டலம், தம்புரு முதலிய வாத்தியக் கருவிகளால் ஆண்டவரைத் தோத்தரித்ததைப் பார்க்கிறோம். ஆகவே தானியேலின் காலத்திற்கு நூற்றுக்கணக்கான ஆண்டுகளுக்கு முன்னதாகவே எபிரேய ஜனங்களால் இந்த வாத்தியக் கருவிகளெல்லாம் உபயோகப்படுத்தப்பட்டு வந்திருக்கின்றன. ஆகவே வேதத்தைக் குறை கூறுபவர்களின் கூற்று இவ்விஷயத்திலும் ஒவ்வாததாகி விடுகிறது. ஆகவே தானியேல் தீர்க்கதரிசியின் புத்தகம் கடவுளால் ஏவப்பட்டு எழுதப்பட்ட மாசுமறுவற்ற புத்தகம் என்பது உறுதியாகிறது.



தானியேலின் தீர்க்கதரிசனங்கள்

யூதேயா நாட்டிலிருந்து பாபிலோனுக்கு அநேகமாக கி.மு. 605 ஆம் ஆண்டு சிறைக் கைதிகளாக கொண்டு போகப்பட்டவர்களில் தானியேலும் ஒருவர். இவர் யூதேயாவின் இராஜ குலத்தைச் சேர்ந்தவர். உணவு காரியங்களில் கூட தன்னைத் தீட்டுப்படுத்திக் கொள்ளாமல் கர்த்தருக்குப் பயந்து நடந்தவர் - (தானியேல் முதலாம் அதிகாரத்தைப் பார்க்கவும்). ஆகவே ஆண்டவர் அவரை மேன்மைப்படுத்தினார். 96 வயது வரை உயிர் வாழ்ந்து நேபுகாத்நேச்சார், பெல்சாத்சார், தரியு, கோரேஸ் முதலிய அரசர்களுக்கு முதன் மந்திரியாக 60 ஆண்டுகள் பணியாற்றியதாகத் தெரிகிறது.

பரிசுத்த வேதாகமத்தில் தானியேல் என்ற புத்தகத்தை தானியேலே எழுதினார் அல்லது அவர் உயர் பதவியிலிருந்தபடியால் அவர் சொல்லச் சொல்ல அவருடைய எழுத்தாளர் எழுதியிருக்க வேண்டும். தானியேல் 7:1, 28; 8:2, 9:2, 10:1,2, 12:4,5 வசனங்களைக் கண்ணோக்கும்போது இப்புத்தகத்தை ஆக்கியோன் தானியேல் தான் என்பது தெளிவாகிறது. ஆண்டவராகிய இயேசு கிறிஸ்துவும் இப்புத்தகம் தானியேலால் எழுதப்பட்டது என்பதை மத்தேயு 24:15 ஆம் வசனத்தின் மூலம் ஊர்ஜிதப்படுத்தியிருக்கிறார்.

என்றாலும் கி.பி. மூன்றாம் நூற்றாண்டில் போர்பிரி என்ற நாஸ்தீகன் இப்புத்தகம் கி.மு. இரண்டாம் நூற்றாண்டில் தான் எழுதப்பட்டிருக்க வேண்டும். ஏனென்றால், உலக சரித்திரத்தில் நிறைவேறிய அநேக காரியங்கள் தெள்ளத் தெளிவாக இப்புத்தகத்தில் கூறப்பட்டிருப்பதால் யாரோ ஒருவர் நடந்து முடிந்த காரியங்களை நடக்கப் போவது போல் எழுதி தானியேல் பெயரில் சேர்த்து விட்டார் என்று வாதாடினார். ஆனால் ஜெரோம் என்ற அறிஞர் (கி.பி. 347 - 420) தகுந்த பதிலடி கொடுத்து இவ்வாதத்தை தகர்த்தெறிந்தார். என்றாலும் 1300 ஆண்டுகள் கழித்து நவீன இறையியல் கொள்கைக்காரர்கள் திரும்பவும் போர்பிரி (Porphry) கூற்றை ஆதரித்துப் பேசிக் கொண்டு வருகிறார்கள். அவபக்தியாளர்கள் எது வேண்டுமானாலும் பேசட்டும். ஆண்டவர் தமது தீர்க்கர் மூலமாய் 2500 ஆண்டுகளுக்கு முன் முன்னுரைத்தவைகள் எப்படி

உலக சரித்திரத்தில் நிறைவேறியிருக்கின்றன; இன்னும் எவை எவைகள் நிறைவேற வேண்டியுள்ளன என்பதை வரும் பக்கங்களில் கவனிப்போம்.

நேபுகாத்நேச்சாரின் கனவும், தானியேலின் தரிசனமும்

தானியேல் தீர்க்கதரிசியின் புத்தகம் இரண்டாம் அதிகாரத்தில் பாபிலோனிய மன்னனாகிய நேபுகாத்நேச்சார் ஒரு சிலையைப் பற்றிய கனவு கண்டதாகக் கூறப்பட்டிருக்கிறது. அதன் விவரம்:

தானியேல் 2:32-35 (கி.மு. 603)

32) ‘அந்தச் சிலையின் தலை பசும் பொன்னும், அதின் மாற்பும் அதின் புயங்களும் வெள்ளியும், அதின் வயிறும் அதின் தொடையும் வெண்கலமும்,

33) ‘அதின் கால்கள் இரும்பும், அதின் பாதங்கள் பாதி இரும்பும் பாதி களிமண்ணுமாயிருந்தது.

34) ‘.. கைகளால் பெயர்க்கப்படாத ஒரு கல் பெயர்ந்து உருண்டு வந்தது; அது அந்தச் சிலையை இரும்பும் களிமண்ணுமாகிய அதின் பாதங்களில் மோதி, அவைகளை நொறுக்கிப் போட்டது.

35) ‘அப்பொழுது அந்த இரும்பும், களி மண்ணும், வெண்கலமும், வெள்ளியும், பொன்னும் ஏகமாய் நொறுங்குண்டு, கோடைகாலத்தில் போரடிக்கிற களத்திலிருந்து பறந்து போகிற பதரைப் போலாயிற்று. அவைகளுக்கு ஒரு இடமும் கிடையாதபடி காற்று அவைகளை அடித்துக் கொண்டு போயிற்று; சிலையை மோதின கல்லோவென்றால் ஒரு பெரிய பர்வதமாகி பூமியையெல்லாம் நிரப்பிற்று.’

இக்கனவிற்கு தானியேல் 2:38-44 ஆம் வசனங்களில் நாம் உலக நாடுகளின் வரலாற்றைக் கவனித்து, அனுமானித்து விளங்கிக் கொள்ளத்தக்கதாக விளக்கம் கொடுக்கப்பட்டிருக்கிறது. யோசேப்பின் காலத்தில் (கி.மு. 1707) எகிப்து தேசத்தில் 7 ஆண்டுகள் சுபிட்சமும், 7 ஆண்டுகள் பஞ்சமும் என்பதை அறிவிக்கப் பார்வோனுக்கு இரண்டு கனவுகளை ஆண்டவர் ஒரே இரவில் அவனுக்கு அனுப்பினார்; ஒன்று ஏழு கொழுமையான பசுக்களும் ஏழு மெலிந்து போன பசுக்களும் நதியிலிருந்து ஏறி வந்தன. அந்த ஏழு மெலிந்த பசுக்களும் கொழுமையான பசுக்களை தின்று விட்டன என்றும், இரண்டாவது - ஏழு செழுமையான கதிர்களும் ஏழு சாவியான கதிர்களும் வளர்ந்தன; சாவியான

கதிர்கள் செழுமையான கதிர்களை விழுங்கிப் போட்டன. (ஆதியாகமம் 41). ஏழு ஆண்டுகள் செழிப்பும் ஏழு ஆண்டுகள் பஞ்சமும் உண்டாகும் என்பதை உறுதிப்படுத்த ஒரே பொருளுள்ள இரண்டு கனவுகள் பார்வோனுக்குக் கொடுக்கப்பட்டது.

அதைப் போலவே நேபுகாத்நேச்சார் கண்ட கனவின் பொருளை உறுதிப்படுத்த அதே அர்த்தமுள்ள வேறொரு தரிசனம் தானியேலுக்குக் கொடுக்கப்பட்டது. இத்தரிசனம் தானியேலின் புத்தகம் 7 ஆம் அதிகாரத்தில் கொடுக்கப்பட்டிருக்கிறது. அதாவது:

தானியேல் 7:2-8 (கி.மு. 555) அதில்:

3) 'வெவ்வேறு ரூபமுள்ள நாலு பெரிய மிருகங்கள் சமுத்திரத்திலிருந்து எழும்பின.

4) 'முந்தினது சிங்கத்தைப் போல இருந்தது; அதற்குக் கழுகுகளின் செட்டைகள் உண்டாயிருந்தது. நான் பார்த்துக் கொண்டிருக்கையில், அதின் இறகுகள் பிடுங்கப்பட்டது. அது தரையிலிருந்து எடுக்கப்பட்டு, மனுஷனைப் போல் இரண்டு காலின் மேல் நிமிர்ந்து நிற்கும்படி செய்யப்பட்டது. மனுஷருடைய இருதயம் அதற்குக் கொடுக்கப்பட்டது.

5) 'பின்பு கரடிக்கு ஒப்பாகிய இரண்டாம் மிருகத்தைக் கண்டேன்; அது ஒரு பக்கமாய்ச் சாய்ந்து நின்று, தன் வாயின் பற்களுக்குள்ளே மூன்று விலாவெலும்புகளைக் கவ்விக் கொண்டிருந்தது; எழும்பி வெகு மாம்சம் தின்னென்று அதற்குச் சொல்லப்பட்டது.

6) 'அதின் பின்பு, சிவிங்கியைப் போலிருக்கிற வேறொரு மிருகத்தைக் கண்டேன்; அதின் முதுகின் மேல் பட்சியின் செட்டைகள் நாலு இருந்தது; அந்த மிருகத்துக்கு நாலு தலைகளும் உண்டாயிருந்தது; அதற்கு ஆளுகை அளிக்கப்பட்டது.

7) 'அதற்குப் பின்பு, இராத்தரிசனங்களில் நாலாம் மிருகத்தைக் கண்டேன்; அது கெடியும் பயங்கரமும் மகா பலத்ததுமாயிருந்தது; அதற்குப் பெரிய இரும்புப் பற்கள் இருந்தது; அது நொறுக்கிப் பட்சித்து, மீதியானதைத் தன் கால்களால் மிதித்துப் போட்டது.. அதற்கு பத்துக் கொம்புகளிருந்தது.

8) 'அந்தக் கொம்புகளை நான் கவனித்திருக்கையில், இதோ, அவைகளுக்கு இடையிலே வேறொரு சின்ன கொம்பு எழும்பிற்று;

அதற்கு முன்பாக முந்தின கொம்புகளில் மூன்று பிடுங்கப்பட்டது. இதோ, அந்தக் கொம்பிலே மனுஷ கண்களுக்கு ஒப்பான கண்களும் பெருமையானவைகளைப் பேசும் வாயும் இருந்தது.”

இத்தரிசனத்துக்கு விளக்கம் தானியேல் 8:17 முதல் 25 ஆம் வசனம் வரையில் கொடுக்கப்பட்டிருக்கிறது. இத்தரிசனமும் நேபுகாத்நேச்சாரின் கனவும் ஒரே காரியத்தை விளக்குகின்றன என்பதை அறியலாம். அதாவது நேபுகாத்நேச்சாரின் காலத்திலிருந்து கடைசி காலம் வரைக்கும் எழும்பும் நான்கு இராஜ்யங்களைப் பற்றியதாகும்.

இவைகளின் விளக்கங்களைக் கீழே காண்போம்:

முதலாம் ராஜ்யம் - பாபிலோனிய இராஜ்யம் - தானி 2:32; 7:4

நேபுகாத்நேச்சாரின் கனவு: தானி 2:32.

பசும்பொன்னாலான தலை நேபுகாத்நேச்சாரின் பாபிலோனிய இராஜ்யம் என்று தானியேல் விளக்கினார். தலையிலிருந்து பாதங்கள் மட்டும் காலக்கிரமத்தில் ஒன்றன் பின் ஒன்றாக வரும் இராஜ்யங்களைக் குறிக்கும் என்றும் தனக்கு ஆண்டவர் வெளிப்படுத்தினார் என்றும் கூறினார்.

முதலாவது நேபுகாத்நேச்சாரின் பாபிலோனிய இராஜ்யம் பசும் பொன்னாகச் சித்திரிக்கப்பட்டது. இதற்கு இரண்டு காரணங்கள் உண்டு. முதலாவது, பாபிலோனின் கடவுளாகிய மார்துக் பசும் பொன்னின் கடவுள் என்று அழைக்கப்பட்டது. இரண்டாவது, பாபிலோனில் அக்காலத்தில் உபயோகிக்கப்பட்ட தங்கம் யாவரையும் பிரமிக்க வைக்கும். கட்டிடங்களின் மதில்கள் தங்கத் தகடுகளினால் மூடப்பட்டிருந்தன. விக்கிரகங்களும், கோவில்களும் தங்க மயமாய்க் காட்சியளித்தன; தானியேல் மூன்றாம் அதிகாரம் முதலாம் வசனத்தில் நேபுகாத்நேச்சார் அறுபது முழ உயரமும் ஆறு முழ அகலமுமான பொற்சிலையை உண்டு பண்ணினான் என்று பார்க்கிறோம். அதாவது தோராயமாக 90 அடி உயரமும் 9 அடி அகலமுள்ள ஒரு சிலை செய்ய எவ்வளவு தங்கம் வேண்டியிருக்கும் என்று யூகித்துப் பாருங்கள்.

பாபிலோன் கோபுரம் என்று அழைக்கப்பட்ட கோபுரத்துக்குப் பக்கத்தில் பேலின் சிலை இருந்ததாம். அது முழுவதும் தங்கம். அக்கோவிலில் 40 அடி நீளமும் 15 அடி அகலமுமான ஒரு மேசை இருந்ததாம்; அது முழுவதும் தங்கம். சிலையும் மேசையும் சேர்த்து 50,000 பவுண்டு நிறையுள்ள தங்கமாம். அதோடு கூட இஷ்டார்

என்ற தேவதையின் சிலையும், அக்கோவிலைக் காவல் காக்கும் இரண்டு சிங்கங்களின் சிலையும் முழுவதும் தங்கமாயிருந்ததாம். ஆகவே நேபுகாத்நேச்சாரின் பாபிலோன் இராஜ்யம் பசும் பொன்னா லான இராஜ்யம் என்று குறிப்பிடப்பட்டது ஒரு வகையில் சரியே.

தானியேலுக்குக் கிடைத்த தரிசனம் - தானி. 7:4

சமுத்திரத்திலிருந்து நான்கு மிருகங்கள் ஏறி வருகிறதை தானியேல் கண்டார்; அதில் முதல் மிருகம் சிங்கத்தைப் போலிருந்தது; அதற்குக் கழுகின் செட்டைகள் உண்டாயிருந்தது. செட்டைகளுள்ள சிங்கம் பாபிலோன் அரசின் அரசாங்க சின்னமாக இருந்திருக்க வேண்டும். செட்டைகளுள்ள சிங்கங்கங்களின் சிலைகள் அரசு மாளிகைகளின் முன்பாகவும், கோவில்களின் முன்பாகவும் வைக்கப்பட்டிருந்தன. சிங்கம் வலுவையும், கழுகு வேகத்தையும் குறிப்பிடுகிறவைகளாகும். எரேமியா 50:17 ஆம் வசனத்தில் நேபுகாத்நேச்சார் சிங்கத்துக்கு ஒப்பாகக் காட்டப்பட்டிருப்பதையும், எசேக்கியேல் 17:3-13 ஆம் வசனங்களில் பாபிலோன் ராஜா பெரிய கழுகுக்கு ஒப்பிடப்பட்டிருப்பதையும் காணலாம். ஆபகூக் 1:6-10 ஆம் வசனங்களிலும் கல்தேய ராஜா (பாபிலோன் ராஜா) வின் வேகம் சிவிங்கிகளுடைய வேகத்தையும், கழுகுகளுடைய வேகத்தையும் மிஞ்சும் என்றும் கூறப்பட்டிருப்பதைக் காணலாம். இவ்விதமாக பாபிலோன் இராஜ்யம் வேகமாய் பரவி வலுவற்றதாயிருக்கும்.

என்றாலும் அம்மிருகத்தின் இறகுகள் பிடுங்கப்பட்டது. மனுஷனைப் போல் இரண்டு கால்களின் மேல் நிமிர்ந்து நின்றது; அதற்கு மனுஷ இருதயம் கொடுக்கப்பட்டது என்று தானி 7:4 ஆம் வசனம் பின் பகுதியில் காண்கிறோம்.

இப்பகுதியின் நிறைவேறுதல் தானியேல் 4 ஆம் அதிகாரத் தில் சொல்லப்பட்டிருப்பதைக் காணலாம். நேபுகாத்நேச்சார் மனுஷரிலிருந்து தள்ளப்பட்டு ஏழு ஆண்டுகள் மாட்டைப் போல் ஆகாயத்துப் பனியிலே நனைந்து வெளியிலே புல்லை மேய்ந்து திரிந்தான் என்று வேதாகமத்தில் காண்கிறோம். அந்நாட்கள் முடிந்த போது அவன் புத்தி திரும்பி வந்தது. அவன் உன்னதமானவரை ஸ்தோத்தரித்துத் தன்னைத் திருத்திக் கொண்டான். அதன்பின் நாடுகளை ஜெயிக்க வேண்டும் என்ற எண்ணம் மாறி தன் பிரஜைகளைக் கவனிப்பதில் ஈடுபட்டான்.

நேபுகாத்நேச்சாருக்குப் பின் 23 ஆண்டுகளில் ஐந்து பேர் பாபிலோனிய நாட்டை ஆண்டனர். கடைசியாக பெல்ஷாத்சாரின்

காலத்தில் மேதியர் நாட்டைக் கைப்பற்றினர். அதோடு பசும் பொன்னாலான முதலாம் சாம்ராஜ்யம் முடிவற்றது.

இரண்டாம் இராஜ்யம் - மேதிய பெர்சிய இராஜ்யம் - தானி. 2:32, 7:5.

நேபுகாத்நேச்சாரின் கனவு; தானியேல் 2:32.

‘அந்த சிலையின்... மார்பும் அதின் புயங்களும் வெள்ளியும்...’

சரித்திர பிரகாரம் கி.மு. 550 ஆம் ஆண்டு மேதிய இராஜ்யம் பெர்சிய அரசோடு கோரேஸ் என்ற பெர்சிய அரசனின் கீழ் ஒன்று சேர்ந்தது. கி.மு. 625 முதல் கி.மு.550 வரை மேதிய அரசு தற்காலத்து துருக்கியின் கிழக்குப் பகுதியிலிருந்து கஸ்பியன் கடலுக்குத் தெற்கேயும், கிழக்கேயும், இந்தியா வரைக்கும் பரவியிருந்தது. பெர்சிய தற்காலத்து இரான் நாடு, கோரேஸ் என்ற அரசனின் கால முதல் மேதிய - பெர்சிய அரசு ஒரு கூட்டு அரசாக செயல்பட்டதாகப் பார்க்கிறோம். பெல்ஷாத்சார் காலத்தில் (தானியேல் 5 ஆம் அதிகாரம்) பாபிலோன் ஜெபிக்கப்பட்ட போது மேதியனாகிய தரியு பாபிலோனைப் பிடித்தான் என்று பார்க்கிறோம். ஆனால் பெர்சிய மன்னன் கோரேஸ் பொறுப்புள்ள அரசனாய் யூத மக்களை எருசலேமுக்கு அனுப்பி தேவாலயத்தைப் புதுப்பித்துக் கட்டச் சொன்னான் என்று பார்க்கிறோம். எஸ்தரின் சரித்திரத்தை நாம் படிக்கும்போது அகாஸ்வேரு அரசன் (கி.மு. 521) இந்து தேசம் முதல் எத்தியோப்பியா தேசம் வரை உள்ள 127 நாடுகளை அரசாண்டான் என்றும், மேதியா - பெர்சியா நாடுகளிலுள்ள அதிபதிகளுக்கும் பிரபுக்களுக்கும் மேதியாவிலிருந்து சூசான் நகரத்து அரசன்மனையிலே விருந்து பண்ணினான் என்றும் பார்க்கிறோம்.

சிலையின் இரண்டு கைகளும் மார்போடு ஒன்றாய் இணைக்கப்பட்டிருந்தது போல மேதிய பெர்சிய இராஜ்யங்கள் ஒன்றாய் இணைக்கப்பட்டிருந்தன. அக்கைகளும் மார்பும் வெள்ளியாயிருந்தது - (தானி 2:32).

அக்காலத்தில் அந்நாடுகளில் வெள்ளி நாணயங்கள் தான் நடைமுறையில் கையாளப்பட்டது. மேதிய - பெர்சிய அரசாங்கம் தீர்வை வசூலித்து தன் கஜானாவை நிரப்புவதில் கவனமாயிருந்தது. (எஸ்றா 4:13 இல் இதைப் பற்றிக் காண்கிறோம்). ஆகவே மேதிய பெர்சிய அரசுக்கு வெள்ளியை ஒப்பிட்டு நேபுகாத்நேச்சாரின் கனவில் வந்தது சரியே.

தானியேலுக்குக் கிடைத்த தரிசனம் - தானி 7:5.

‘பின்பு கரடிக்கு ஒப்பாகிய வேறே இரண்டாம் மிருகத்தைக் கண்டேன்; அது ஒரு பக்கமாய்ச் சாய்த்து நின்று தன் வாயின் பற்களுக்குள்ளே மூன்று விலாவெலும்புகளைக் கவ்விக் கொண்டிருந்தது; எழும்பி வெகு மாம்சத்தைத் தின்னென்று அதற்குச் சொல்லப்பட்டது.’

கரடியானது சிங்கத்தை விட பருமனுள்ளதாகவும், சுறுசுறுப்பு குறைந்ததாகவும் இருக்கிறதென்பது நமக்குத் தெரியும். அதைப் போலவே மேதிய - பெர்சிய இராஜ்யம் பாபிலோனிய (கல்தேய) இராஜ்யத்தை விட விஸ்தீரணத்தில் அதிக பெரியதாயிருந்தது. என்றாலும் தன் நாட்டை விஸ்தரிப்பதில் அவசரப்படாமல் காரியங்களைச் செய்து வந்தது. மேதிய - பெர்சிய படைகள் எண்ணிக்கையில் அதிகப் பெரியதாயிருந்தது. ஆனால் அப்படைகள் வெகு சாவதானமாகத் தான் செயல்பட்டன.

அக்கரடியானது ஒரு பக்கமாய்ச் சாய்ந்து நின்று என்று கூறப்பட்டிருக்கிறது. மேதிய பெர்சிய இராஜ்யங்கள் கூட்டாயிருந்தாலும், காலப்போக்கில் பெர்சிய இராஜ்யம் பலமடைந்து மேதிய இராஜ்யத்தின் பலத்தைக் குறுகிப் போகப் பண்ணி தான் வலுவடைந்தது.

அக்கரடியானது தன் வாயின் பற்களுக்குள்ளே மூன்று விலாவெலும்புகளைக் கவ்விக் கொண்டிருந்தது என்று கூறப்பட்டிருக்கிறது. இதன் தாத்தரியம், மேதிய பெர்சிய அரசு அதனுடைய எல்லையோடு, லிதியா, பாபிலோன், எகிப்து முதலிய நாடுகளையும் ஜெயித்துப் பிடித்துத் தன் ஆதிக்கத்தில் வைத்துக் கொண்டது என்று சரித்திர ஆசிரியர்கள் கருதுகின்றனர்.

கடைசியாக இக்கரடியைப் பற்றி, ‘எழும்பி வெகு மாம்சத்தைத் தின்னென்று அதற்குச் சொல்லப்பட்டது’ என்று வேதத்தில் கூறப்பட்டுள்ளது. இதற்கு விளக்கம்: மேதிய பெர்சிய அரசுக்கு பல நாடுகளை ஜெயிக்க வேண்டுமென்ற ஆசை, அதன் பலனாக கிரீஸ் நாடு வரைக்கும் நாடுகளை ஜெயித்துக் கொண்டு போனது என்று சரித்திரம் கூறுகிறது.

மேதிய - பெர்சிய இராஜ்யத்தைக் குறித்தும் அதின் வீழ்ச்சியைக் குறித்தும் தானியேலுக்கு இரண்டாவது ஒரு தரிசனம் கொடுக்கப்பட்டது. அதை தானியேல் 8:2-7 வசனங்களில் காணலாம். அதாவது:

2) ‘... ஏலாம் தேசத்திலுள்ள... ஊலாய் என்னும் ஆற்றங்கரையில் தானியேல் இருந்தார்.’

3) ‘... இரண்டு கொம்புகளுள்ள ஆட்டுக்கடா ஆற்றிற்கு முன்பாக நின்றது; அதன் இரண்டு கொம்புகளும் உயர்ந்தவைகளாயிருந்தது; ஆகிலும் அவைகளில் ஒன்று மற்றதைப் பார்க்கிலும் உயர்ந்திருந்தது; உயர்ந்த கொம்பு பிந்தி முளைத்தெழும்பிற்று.

ஊலாய் என்னும் ஆறு 150 மைல் நீளமுள்ளது, தற்காலத்து டைகிரிஸ் என்ற நதியின் உபநதியுமாகும்.

‘இரண்டு கொம்புகளுள்ள ஆட்டுக்கடா ‘மேதிய பெர்சிய ராஜ்யத்தைக் குறிக்கும். இரண்டு கொம்புகளும் உயர்ந்தன வாயிருந்தனவென்பது; மேதிய இராஜ்யமும் பெரியது, பெர்சிய இராஜ்யமும் பெரியது என்பதாகும். ‘ஆகிலும் அவைகளில் ஒன்றை மற்றதைப் பார்க்கிலும் உயர்ந்திருந்தது; உயர்ந்த கொம்பு பிந்தி முளைத்தெழும்பிற்று’ என்பது; ஒரு இராஜ்யம் வலிமை மிக்கதாய் விஸ்தீரணமும் அதிகமானதாயிருந்தது. அது பிந்தி எழும்பிய இராஜ்யம். சரித்திர வாயிலாகப் பார்ப்போமானால் மேதிய இராஜ்யத்திற்குப் பின்னால் பெர்சிய இராஜ்யம் பிரபலமாகி, மேதிய இராஜ்யத்தைத் தன்னோடு கூட்டாய் இணைத்துக் கொண்டு, அலெக்சாண்டர் அந்த இராஜ்யத்தை ஜெயிக்கும் வரை பெர்சிய இராஜ்யமாய் விளங்கியது. மேதிய இராஜ்யம் கி.மு. 625-550 வரை, கி.மு. 550 ஆம் ஆண்டு இரண்டு இராஜ்யங்களும் ஒன்றாயின. பெர்சிய இராஜ்யம் கி.மு. 550 - 331 வரை மேதிய இராஜ்யத்தின் பகுதிகளையும் சேர்த்து அரசாண்டது.

4) ‘அந்த ஆட்டுக்கடா மேற்கும், வடக்கும், தெற்கும், பாய்கிறதைக் கண்டேன்; ஒரு மிருகமும் அதின் முன்னே நிற்கக் கூடாதிருந்தது; அதின் கைக்குத் தப்புவிப்பாருமில்லை; அது தன் இஷ்டப்படியே செய்து வல்லமை கொண்டது.’

ஆட்டுக்கடாவாக விவரிக்கப்பட்ட மேதிய - பெர்சிய இராஜ்யம் வலிமை கொண்டு மேற்கேயும், வடக்கேயும், தெற்கேயும் தன்னுடைய எல்லைகளை விஸ்தீரணப்படுத்தியது. இது காலக்கிரமத்தில் பெர்சிய இராஜ்யமானது.

5) ...‘மேற்கேயிருந்து ஒரு வெள்ளாட்டுக் கிடா நிலத்திலே கால் பாவாமல் தேசத்தின் மீதெங்கும் சென்றது. அந்த

வெள்ளாட்டுக் கடாவின் கண்களுக்கு நடுவே விசேஷித்த கொம்பு ஒன்று இருந்தது.’

மேற்கேயிருந்து வந்த வெள்ளாட்டுக் கடா கிரேக்க இராஜ்யம். அது நிலத்திலே கால் பாவாமல் தேசத்தின் மீதெங்கும் சென்றது என்பது அந்த இராஜ்யம் வெகு வெகு விரைவில் நாடுகளைப் பிடித்துப் பரவிக் கொண்டிருந்தது என்பது அர்த்தம். அந்த வெள்ளாட்டுக் கடாவின் கண்களுக்கு நடுவே ஒரு விசேஷித்த கொம்பு இருந்தது என்பது அந்த கிரேக்க இராஜ்யத்தில் முதலாவது ஒரு பலவானான அரசன் எழும்பினான் - (அலெக்சாண்டர்).

6-7) ‘வெள்ளாட்டுக் கடா ஆட்டுக்கடாவின் கிட்டச் சேர்ந்து - அதை முட்டி அதின் இரண்டு கொம்புகளையும் முறித்துப் போட்டது... வெள்ளாட்டுக் கடா அதை தரையிலே தள்ளி மிதித்துப் போட்டது.’

கிரேக்க மன்னன் (அலெக்சாண்டர்) மேதிய - பெர்சிய இராஜ்யங்களை ஜெயித்து தன் காலடியில் கொண்டு வந்தான்.

இப்படியாக நேபுகாத்நேச்சார் கண்ட சிலையின் இரண்டாம் பாகமான இராஜ்யமும் தானியேலுக்குக் கிடைத்த முதலாம் தரிசனத்தின் இரண்டாம் மிருகமாகிய கரடியைப் பற்றிய விளக்கமும், தானியேலுக்குக் கிடைத்த இரண்டாம் தரிசனத்தில் ஆட்டுக் கடாவின் தாற்பரியமும் முடிந்தது.

மூன்றாம் இராஜ்யம் - கிரேக்க இராஜ்யம் - தானி 2:32; 7:6; 8:8; 11:3-4

நேபுகாத்நேச்சாரின் கனவு - தானியேல் 2:32.

‘அந்த சிலையின்... வயிறும் அதின் தொடையும் வெண்கலமும்...’

உலக சரித்திரத்தின் பிரகாரம் மேதிய - பெர்சிய அரசுகளுக்குப் பின் இஸ்ரவேல் ஜனங்களுடைய நாட்டோடு தொடர்பு கொண்ட அடுத்த இராஜ்யம் கிரேக்க ராஜ்யம் ஆகும். பழைய ஏற்பாட்டின் கடைசி புத்தகம் எழுதப்பட்டது கி.மு. 397 ஆம் ஆண்டு. புதிய ஏற்பாடு எழுதப்பட்டது கி.பி. 60 ஆம் ஆண்டு முதல் என்று காண்கிறோம். இந்த இடைப்பட்ட, தோராயமாக 400 ஆண்டு காலத்தில் யூத சமுதாயத்தில் பெரிய மாறுதல்கள் ஏற்பட்டிருக்கிறது. அவைகளில் முக்கியமானது மொழி. பழைய ஏற்பாடு எழுதப்பட்டது எபிரேய மொழியில்; ஆனால் புதிய ஏற்பாடு எழுதப்பட்டதோ

கிரேக்க மொழியில். ஆக இந்த 400 ஆண்டு காலத்தில் கிரேக்க கலாச்சாரம், பண்பாடு, மொழி முதலியவைகள் பாஸஸ்தீனா நாட்டை ஆக்கிரமித்து விட்டன. இதற்குக் காரணம் கிரேக்க சாம்ராஜ்யம் இப்பகுதியில் தன் ஆதிக்கத்தைச் செலுத்தியதே.

நேபுகாத்நேச்சாரின் கண்ட கனவிலே மூன்றாவது வயிறும் தொடையும் வெண்கலத்தினாலான சிலை. இது மூன்றாவதாக உலகத்தில் தோன்றியதாகிய கிரேக்க சாம்ராஜ்யம்.

மாசிடோனிய அரசனான பிலிப் கிரேக்க தீபகற்பத்தை ஜெயித்து ஒரே நாடாக ஆக்கினான். அவனுடைய மகன் அலெக்சாண்டர் தம் இளம் வயதிலேயே, தன் தகப்பன் மரித்தவுடன் அரசனானான். கி.மு. 333 ஆம் ஆண்டு சிரியாவில் இஸ்ஸஸ் என்ற இடத்தில் நடந்த யுத்தத்தில் அலெக்சாண்டர் பெரிய படைகளை வென்றான்; அது முதல் படு வேகமாக 12 ஆண்டுகளில் இந்தியா வரைக்கும் நாடுகளை ஜெயித்து வந்தான். சரித்திரத்தில் மகா அலெக்சாண்டர் என்ற கௌரவ பட்டத்தையும் பெற்றான். சரித்திரத்தில் வேறு ஒரு அரசனுக்கும் 'மகா' என்ற அடைமொழி பெயருக்கு முன் கொடுக்கப்படவில்லை.

அலெக்சாண்டர் சிரியா நாட்டை ஜெயித்து தீரு சீதோன் நகரங்களையும் பிடித்து பின் எருசலேமுக்கு நேராக வந்தபோது ஒரு அரிய காரியம் நடந்தது. அதை இச்சந்தர்ப்பத்தில் நாம் அறிந்து கொள்வது அவசியம்.

தீரு, சீதோன் நகரங்கள் முழுமையாக அழிக்கப்பட்டன; ஆகவே எருசலேமுக்குச் சமீபமாக வருகிறான் என்று தெரிந்தவுடனே மக்கள் அதிக கிலேசப்பட்டனர். என்றாலும் இச்சந்தர்ப்பத்தில் ஆண்டவர் எருசலேமையும் தேவாலயத்தையும் பாதுகாப்பேன் என்று முன்னுரைத்திருக்கிறார்:-

முன்னுரைப்பு: சகரியா 9:8 (கி.மு. 487)

‘சேனையானது புறப்படும்போதும், திரும்பி வரும்போதும், என் ஆலயம் காக்கும்படி அதைச் சுற்றிலும் பாளையம் போடுவேன்; இனி ஒடுக்குகிறவன் அவர்களிடத்தில் கடந்து வருவதில்லை; அதை என் கண்களினாலேயே பார்த்துக் கொண்டிருக்கிறேன்.’

நிறைவேறுதல்:

இந்த வசனம் எந்த சந்தர்ப்பத்தில் கூறப்பட்டது என்பதை முதலில்

நாம் பார்க்க சகரியா 9 ஆம் அதிகாரம் முதலாம் வசனத்திலிருந்து வாசித்துப் பார்க்கக் கேட்டுக் கொள்கிறேன். அதிராக் தேசம், தமஸ்கு, ஆமாத், தீரு, சீதோன், அஸ்கலோன், அஸ்தோத் முதலிய தேசமும், நகரங்களும் குட்டிச் சுவராக்கப்படும் சந்தர்ப்பத்தில் மேற்கண்ட வசனம் எருசலேமைப் பற்றிக் கூறப்பட்டிருக்கிறது. அதாவது மகா அலெக்சாண்டர் இந்த நகரங்களையெல்லாம் அழிக்கும்போது எருசலேமும், தேவாலயமும் பாதுகாக்கப்படும் என்று ஆண்டவர் சகரியா தீர்க்கதரிசியின் மூலம் கூறியிருக்கிறார். இது எப்படி நிறைவேறியதென்று பார்க்கலாம்:

அலெக்சாண்டரின் படை எருசலேமை நோக்கி வருகிறது என்று அச்சமயமிருந்த பிரதான ஆசாரியன் யதுவா (பு) கேள்விப்பட்டவுடன் அதிகமாய்ப் பயந்து தன்னுடைய மக்களையும், ஆசாரியரையும் அழைத்து ஆண்டவருக்குப் பலி செலுத்தி ஆண்டவர் தங்களைப் பாதுகாக்கும்படி ஜெபிக்கும்படி கேட்டுக் கொண்டான். பின்னர் அலெக்சாண்டருடைய படை நகரை நெருங்கி வருகிறது என்பதை அறிந்தவுடன் தான் பிரதான ஆசாரியனுடைய உடையை அணிந்து கொண்டு மற்ற ஆசாரியர்களைத் தங்கள் ஆசாரிய உடைகளை அணிந்து கொண்டு தன்னைப் பின்பற்றி வரும்படி உத்தரவிட்டான். ஜாடுவா நீலமும் தங்க நிறமான உடை உடுத்தி மார்பில் பிரதான ஆசாரியனுடைய மார்ப் பதக்கத்தையும் அணிந்து தலையில் யெகோவாவின் நாமம் பதித்த பொற் தலைப்பாகையையும் அணிந்திருந்தான்.

இவர்களைப் பார்த்ததும் அலெக்சாண்டர் தனிமையாக நேரே வந்து பிரதான ஆசாரியனின் பாதத் தண்டை நெடுஞ்சாண் கிடையாய் விழுந்து பணிந்துக் கொண்டான். வந்த யூதர் யாவரும் ஒரே குரலில் அலெக்சாண்டரை வரவேற்றனர். அலெக்சாண்டருடைய சேனாபதிகளும் படை வீரரும் அலெக்சாண்டருக்குப் பைத்தியம் பிடித்து விட்டதோ என்று ஏங்கி நின்றனர்.

அப்பொழுது அலெக்சாண்டர் தன் சேனாதிபதிகளைப் பார்த்து, நீங்கள் அதிசயிக்க வேண்டாம்; நான் மாசிடோனியாவிலிருந்த பொழுது எப்படி ஆசியா முழுவதையும் ஜெயிக்க முடியும் என்று எண்ணிக் கொண்டிருக்கும் போது என் சொப்பனத்தில் இதே மனிதனைக் கண்டேன். இதே உடையுடன் அம்மனிதன் நீ தாமதிக்காமல் உடனே புறப்பட்டுப் போய் பெர்சியரை ஜெயி என்று கூறினான் என்றான். அதே விதமாக ஜெயம் பெற்றேன் என்றான்.

பிரதான ஆசாரியன் அலெக்சாண்டரை தேவாலயத்துக்கு அழைத்துக் கொண்டு போய் தங்களுடைய முறைமைப்படியெகோவாவுக்கு பலியிடச் செய்தான். பிரதான ஆசாரியன் தானியேலின் புத்தகத்திலிருந்து கிரேக்கர் எப்படி பெர்சியரை ஜெயிப்பார்கள் என்ற முன்னறிவிப்பைக் காட்டிய பொழுது அலெக்சாண்டர் இது தன்னைப் பற்றிக் கூறப்பட்ட முன்னுரைப்பு என்று எண்ணிக் கொண்டான். உடனே அலெக்சாண்டர் யூதருக்கு என்ன வேண்டுமோ அதைத் தருவதாகக் கூறினான். அதற்குப் பிரதான ஆசாரியன், தாங்கள் தங்களுடைய யெகோவாவின் கட்டளைகளைக் கடைப்பிடிக்கவும், ஒவ்வொரு ஏழாம் ஆண்டும் வரி செலுத்துவதிலிருந்து விலக்கப்பட வேண்டும் என்றும் கேட்டுக் கொண்டான். அந்த வேண்டுதல் அலெக்சாண்டரால் அங்கீகரிக்கப்பட்டது.

இப்படியாக கி.மு. 487 ஆம் ஆண்டு சகரியா மூலமாக ஆண்டவர் அருளிய முன்னுரைப்பு கி.மு. 333 ஆம் ஆண்டு நிறைவேறி, எருசலேம் நகரும் தேவாலயமும் அச்சமயம் சேதமடையாமல் காக்கப்பட்டன.

மூன்றாம் இராஜ்யம்

தானியேலுக்குக் கிடைத்த தரிசனம் - தானி 7:6

‘அதற்குப் பின்பு, சிவிங்கியைப் போலிருக்கிற வேறொரு மிருகத்தைக் கண்டேன்; அதின் முதுகின் மேல் பட்சியின் செட்டைகள் நாலு இருந்தது; அந்த மிருகத்துக்கு நாலு தலைகளும் உண்டாயிருந்தது; அதற்கு ஆளுகை அளிக்கப்பட்டது.’

இந்த மூன்றாம் இராஜ்யம் மேதிய - பெர்சிய இராஜ்யத்துக்குப் பின்னால் உருவான கிரேக்க இராஜ்யம். இது சிவிங்கியின் வேகமுடையதாய் 12 ஆண்டுகளுக்குள் வட இந்தியா மட்டுமுள்ள எல்லா நாடுகளையும் மகா அலெக்சாண்டரின் தலைமையில் ஜெயித்தது. இந்தியா வந்த பொழுது அலெக்சாண்டரின் படை வீரர் களைத்து சலித்துப் போய் விட்டபடியால் அலெக்சாண்டர் திரும்ப வேண்டியதாயிற்று.

அம்மிருகத்துக்கு நான்கு செட்டைகளிலிருந்தன என்பது நான்கு செட்டைகளால் அதி வேகமாகப் பறக்கக் கூடியது போல் வெகு வேகமாக நாடுகளை ஜெயித்துப் போனது எனலாம். அம்மிருகத்துக்கு நான்கு தலைகளிருந்தனவென்றும்

காண்கிறோம். இதன் அர்த்தம் இந்த இராஜ்யம் நாலு பாகமாய்ப் பிரிந்து போகும் என்பதே. கிரேக்க இராஜ்யம் நான்காகப் பிரிந்து போகும் என்பதை தானியேல் 8:8 ஆம் வசனத்திலும், தானியேல் 11:3-4 வசனங்களிலும் கூறப்பட்டிருக்கிறபடியால் இச்சம்பவம் முக்கியத்துவம் வாய்ந்ததாகத் தெரிகிறது.

தானியேல் 8:8- ‘அப்பொழுது வெள்ளாட்டுக் கடா மிகுதியும் வல்லமை கொண்டது. அது பலங் கொண்டிருக்கையில் அந்த பெரிய கொம்பு முறிந்து போயிற்று; அதற்குப் பதிலாக ஆகாயத்தின் நாலு திசைகளுக்கும் எதிராய் விசேஷித்த நாலு கொம்புகள் முளைத்தெழும்பின.’

இந்த வெள்ளாட்டுக் கடாவின் கொம்பு, கிரேக்க மன்னன் அலெக்சாண்டர் என்றும் பார்த்தோம். கிரேக்க இராஜ்யம் தன் உன்னத நிலைமையிலிருக்கும் போது அதின் அரசனாகிய மகா அலெக்சாண்டர் பாபிலோனில் தனது 33 ஆம் வயதில் மரணமடைந்தான். அவன் மரணமடைந்தவுடன் அவனுடைய பெரிய சாம்ராஜ்யத்தை அவனுடைய நான்கு தளபதிகளும் தங்களுக்குள் பிரித்துக் கொண்டனர்.

தானியேல் 11:3-4 (கி.மு. 534)

3) ‘ஆனாலும் பராக்கிரமுள்ள ஒரு ராஜா எழும்பி, பிரபலமாய் ஆண்டு, தனக்கு இஷ்டமானபடி செய்வான்.

4) அவன் எழும்பின பின்பு, அவனுடைய இராஜ்யம் உடைந்துபோய், வானத்தின் நாலு திசைகளிலும் பகுக்கப்படும்; ஆனாலும் அது அவனுடைய சந்ததியாருக்கல்ல. அவன் செய்த ஆளுகையின்படியுமல்ல; அவனுடைய இராஜ்யம் பிடுங்கப்பட்டு, அவனுடையவர்களல்லாத வேறே பேர்களிடமாய்த் தாண்டிப்போம்.

இத்தரிசனத்தில் தானியேலுக்கு மகா அலெக்சாண்டரைப் பற்றி (கிரேக்க இராஜ்யத்தைப் பற்றி) இன்னும் கொஞ்சம் தெளிவாய்க் கூறப்பட்டிருப்பதைக் காணலாம்.

அதாவது அலெக்சாண்டர் மரித்த பின் அவனுடைய இராஜ்யம் நான்கு பாகமாகப் பிரிக்கப்படும் என்றாலும் அது அவனுடைய சந்ததியாருக்குப் போய்ச் சேராது. என்ன நடந்ததென்றால், இத்தளபதிகள் அலெக்சாண்டரின் தாயார், மனைவி, மகன், ஒன்றுவிட்ட சகோதரன் முதலிய பட்டத்துச் சுதந்திரவாளிகளை

எல்லாம் கொண்டு விட்டு தங்களுக்குள்ளே ஜெயித்த நாடுகளையெல்லாம் கீழ்க்கண்டவாறு பகிர்ந்து கொண்டனர்.

1. தாலமி (Ptolemy) எகிப்து, பாலஸ்தீனா, அரேபியா, பெட்ரியா, சீரியாவின் ஒரு பகுதி.

2. செலூக்கஸ் (Seleucus) சீரியாவின் ஒரு பகுதி, பாபிலோனியாவும், அதற்குக் கிழக்கே இந்தியா மட்டுமுள்ள நாடுகள்.

3. லைசிமாக்கஸ் (Lysimachus) திரேஸ், (மாசிடோனியாவின் கிழக்குப் பகுதி) பித்தினியா (துருக்கியின் மேற்குப் பாகம்)

4. கசாண்டர் (Cassander) மாசிடோனியாவின் பிற பகுதிகளும், கிரேக்க தேசமும்.

மேலே குறிப்பிட்ட நால்வரில் ஒருவராகிலும் அலெக்சாண்டரின் குடும்பத்தைச் சேர்ந்தவர்களல்ல. ஆகவே தானியேல் 11:4 இன் பின் பகுதி எவ்வளவு திட்டவட்டமாக எழுத்துக்கு எழுத்து 200 ஆண்டுகளுக்குப் பின் நிறைவேறியிருக்கிறது என்பதைக் கண்ணோக்கும் போது ஆண்டவருடைய முன்னறிவிப்புகள் எவ்வளவு உண்மையானவைகள் என்பது புலப்படுகிறது.

இந்த நான்கு தளபதிகளின் கீழ் செயல்பட்ட நான்கு இரரஜ்ஜியங்களில் எகிப்தை அரசாண்ட தாலமி குடும்பமும், சீரியாவை அரசாண்ட செலூக்கஸின் செலூஸிட் குடும்பமும் பாலஸ்தீனா நாட்டைத் தங்கள் ஆட்சிக்குள் வைத்துக் கொள்ள வேண்டும் என்று பிரயாசப்பட்டனர். இதைப் பற்றி பின்னால் ஒரு அத்தியாயத்தில் கவனிக்கலாம்.

இந்த இரண்டு குடும்பத்தாரும் கிரேக்க பண்பாடு, கலாச்சாரம், இறை வணக்கம், மொழி முதலியவற்றை தங்கள் பகுதிகளில் புகுத்த பெரும் நடவடிக்கை எடுத்தனர். சிரியாவைக் கைப்பற்றிய செலூக்கஸின் சந்ததியில் வந்த அண்டியோக்கஸ் எபினெஸ் (Antiochus Epiphanus) என்பவனைப் பற்றி தானியேல் 8 ஆம் அதிகாரம் 8 முதல் 14 ஆம் வசனம் வரை ஒரு முன்னறிவிப்பு கொடுக்கப்பட்டிருக்கிறது. இம் முன்னறிவிப்பின் அர்த்தம் தானியேல் 8:23-26 ஆம் வசனங்களில் கொடுக்கப்பட்டிருக்கிறது. இதைக் கொஞ்சம் கவனிப்போம்:

தானியேல் 8:8-14

8) “...அதற்குப் பதிலாக ஆகாயத்தின் நாலு திசைகளுக்கும் எதிராய் விசேஷித்த நாலு கொம்புகள் முளைத்தெழும்பினது.”

9) “அவைகளில் ஒன்றிலிருந்து சின்னதான ஒரு கொம்பு புறப்பட்டு, தெற்குக்கும், கிழக்குக்கும் எதிராகவும், சிங்காரமான தேசத்துக்கு நேராகவும் மிகவும் பெரியதாயிற்று.”

10) “அது வானத்தின் சேனை பரியந்தம் வளர்ந்து, அதின் சேனையாகிய நட்சத்திரங்களில் சிலவற்றைப் பூமியிலே விழப் பண்ணி, அவைகளை மிதித்தது.”

11) “அது சேனையினுடைய அதிபதி பரியந்தமும் தன்னை உயர்த்தி, அவரிடத்திலிருந்து அன்றாட பலியை நீக்கிற்று. அவருடைய பரிசுத்த ஸ்தானம் தள்ளுண்டது.”

12) “பாதகத்தினிமித்தம் அன்றாட பலியோடுங் கூடச் சேனையும் அதற்கு ஒப்புக் கொடுக்கப்பட்டது. அது சத்தியத்தை தரையிலே தள்ளிற்று; அது கிரியை செய்து அநுகூலமடைந்தது.”

13) “.... அன்றாட பலியைக் குறித்தும், பாழ்க்கடிப்பை உண்டாக்கும் பாதகத்தைக் குறித்தும், பரிசுத்த ஸ்தலமும், சேனையும் மிதிபட ஒப்புக் கொடுக்கப்படுவதைக் குறித்தும், உண்டான தரிசனம் எதுவரைக்கும் இருக்கும் என்று கேட்டான்.”

14) “அவன் என்னை நோக்கி, இரண்டாயிரத்து முந்நூறு இராப்பகல் செல்லும் வரைக்கும் இருக்கும். பின்பு பரிசுத்த ஸ்தலம் சுத்திகரிக்கப்படும் என்றான்.”

இத்தரிசனத்திற்கு விளக்கம். தானியேல் 8:23-24 ஆம் வசனங்களில் கூறப்பட்டிருக்கிறது. அதாவது அலெக்சாண்டருடைய இராஜ்யம் நான்காகப் பிரிந்து போன பின்பு அவைகளில் ஒன்றிலிருந்து ஒரு அரசன் எழும்புவான்; அவன் வலிமை பெற்று யூதருக்கு விரோதமாய் எழும்பி அநேகரைக் கொன்றும் போடுவான்; யூத தேவாலயத்திலே ஜீயஸ் என்ற கிரேக்க தெய்வத்தின் சிலையை வைத்து தேவாலயத்தைத் தீட்டுப்படுத்துவான். 2300 இராப் பகலுக்குப் பின் தேவாலயம் சுத்திகரிக்கப்படும்.

செலுக்கஸ்க்குப் பின் ஐந்து அரசர்கள் எழும்பினார்கள். ஆறாம் அரசனாக அந்தியோக்கஸ் எபினெஸ் என்ற அரசன் கி.மு. 175

முதல் 164 வரை அரசாண்டான். அவன் பணம் திரட்டுவதற்காக முதலாவது எருசலேம் தேவாலயத்தைக் கொள்ளையடித்தான்; மகா பரிசுத்த ஸ்தலத்தில் கிரேக்க கடவுளின் (ஜீயஸ்) சிலையை நிறுவினான். கிடைத்த யூத வேத புத்தகங்களையெல்லாம் தீக்கு இரையாக்கினான். விருத்தசேதனம் செய்யக் கூடாது என்று தடுத்தான்; ஓய்வு நாள் ஆசரிப்பை நிறுத்தினான்; இவைகளை மீறியவர்களையெல்லாம் இரக்கமின்றி கொலை செய்தான். யூதருக்குத் தீட்டான பன்றியை தேவாலயத்தில் பலியிட்டு தேவாலயத்தை அவமதித்தான்.

10 ஆம் வசனத்தில் வானத்தின் சேனையாகிய நட்சத்திரங்களில் சிலவற்றை பூமியிலே விழப் பண்ணினான் என்பதற்குக் கடவுளின் சேனையாகிய நட்சத்திரங்களாக விளங்கும்) யூத ஜனங்கள் என்று பொருள்படும். அவர்களைப் படுகொலை செய்து பூமியிலே விழப்பண்ணினான் என்று அர்த்தம். தேவாலயம் பரிசுத்த குலைச்சலாக்கப்பட்டதற்கும் பரிசுத்த ஸ்தலம் சுத்திரிக்கப்படுவதற்கும் இடைப்பட்ட காலம் 2300 இராப் பகல் செல்லும் என்று கூறப்பட்டுள்ளது (தூனி 8:14). ஒவ்வொரு நாளும் காலையிலும், மாலையிலும் தவறாமல் பலி செலுத்த வேண்டும் என்பது ஆண்டவரின் கட்டளை (யாத்திராகமம் 29:39). ஆகவே 2300 இராப்பகல் என்பது 1150 நாட்களைக் குறிக்கும் என்று வேத ஆராய்ச்சியாளர்களும் தீர்க்கதரிசன வல்லுனர்களும் கருதுகின்றனர். அப்படியாயின் தேவாலயம் எப்பொழுது பரிசுத்த குறைச்சலாக்கப்பட்டது என்பது தெரிய வேண்டும். அந்தியோக்கஸ் எபிபெனஸ் கி.மு. 168 டிசம்பர் 25 ஆம் நாள் விக்கிரகத்துக்கு ஒரு மேடையை கட்டினான் என்று சரித்திராசிரியர்கள் கூறுகின்றனர். ஆசாரியன் மத்தத்தியாஸின் மகன் ஜூடாஸ் மக்கபியாஸ் என்பவன் சீரியரிடமிருந்து எருசலேமை விடுவித்து தேவாலயத்தை சுத்திகரித்தது கி.மு. 165 டிசம்பர் 25 ஆம் நாள் என்று சரித்திராசிரியர்கள் கணித்திருக்கின்றனர். இடைப்பட்ட காலம் 3 ஆண்டுகள் அல்லது அக்காலக் கணக்குப்படி ஆண்டுக்கு

360 நாட்களென்றால்

1080 நாட்கள்

ஆனால் வேதாகமக் கணக்குப்படி
பரிசுத்தக் குலைச்சலாக்கப்பட்டது

1150 நாட்கள்

வித்தியாசம்

70 நாட்கள்

இதன் பிரகாரம் பார்க்கும்போது ஆண்டியோக்கஸ் எபிபெனஸ் கி.மு. 168 டிசம்பர் மாதம் அல்ல, அவ்வருடம் அக்டோபர் மாதம் 16 ஆம் தேதியே தேவாலயத்தில் பல அகசியான காரியங்களைச் செய்து அதைத் தீட்டுப்படுத்தினான் என்று அனுமானிக்கலாம்.

அந்தியோக்கஸ் எபிபெனஸ் ‘அவன் கையினாலல்ல வேறு விதமாய் முறித்துப் போடப்படுவான்’ (தானியேல் 8:25 இன் கடைசிப் பாகம்) என்று பார்க்கிறோம். அவன் முதிர் வயதாகி சாதாரண மரணம் அடைந்ததாகத் தெரியவில்லை. அலெக்சாண்டரைப் போல யுத்தத்திற்குப் போய் திரும்பி வந்து சடுதியில் மரணமடைந்தான் என்று சரித்திராசிரியர்கள் கூறுகின்றனர்.

அந்தியோகஸ் எபிபெனஸுக்குப் பின் 6 அரசர்கள் செலுக்கலின் நாட்டை ஆண்டனர். அதன்பின் அந்த இராஜ்யம் கி.மு. 130 இல் ஒரு முடிவுக்கு வந்து நேபுகாத்நேச்சாரின் கனவில் வந்த நான்காம் இராஜ்யம் ஆரம்பமானது.

**நான்காம் இராஜ்யம் - ரோம இராஜ்யம் -
தானியேல் 2:33, 7:7,8**

நேபுகாத்நேச்சாரின் கனவு - தானியேல் 2:33

“அதின் (சிலையின்) கால்கள் இருமும், அதின் பாகங்கள் பாதி இருமும் பாதி களிமண்ணுமாயிருந்தது.”

இவ்வசனத்தின் பொருள் தானியேல் 2:40-43 ஆம் வசனங்களில் கொடுக்கப்பட்டிருக்கிறது. அதாவது,

40) நாலாவது, இராஜ்யம் இரும்பைப் போல் உரமாயிருக்கும். இரும்பு எல்லாவற்றையும் எப்படி நொறுக்கிச் சின்ன பின்னமாக்குகிறதோ, அப்படியே இது நொறுங்கிப் போடுகிற இரும்பைப் போல் அவைகளையெல்லாம் நொறுக்கித் தகர்த்துப் போடும்.

41-42) பாதங்களும், கால் விரல்களும் பாதி குயவனின் களிமண்ணும், பாதி இரும்புமாயிருந்தது என்னவென்றால் அந்த இராஜ்யம் ஒரு பங்கு உரமும் ஒரு பங்கு நெரிசலுமாயிருக்கும்; இரும்பினுடைய உறுதியிலே கொஞ்சம் அதிலே இருக்கும்.

43) இரும்பு களிமண்ணோடே கலவாதது போல அந்த இராஜ்ய மக்கள் மற்றவர்களோடே சம்மந்தம் கலப்பார்கள்; என்றாலும் ஒருவரோடு ஒருவர் ஒட்டிக் கொள்ளாதிருப்பார்கள்.

கிரேக்க இராஜ்யத்திற்குப் பின் பாலஸ்தீன நாட்டோடு சம்பந்தப்பட்ட அடுத்த இராஜ்யம் ரோம இராஜ்யம். இந்த இராஜ்யம் ஆரம்பத்தில் இரும்பை போல உறுதியாக இருந்தாலும் வர வர அது பத்து விரல்களைப் போல பிளவுபட்டு இரும்பும் களிமண்ணும் கலந்த பாதங்களும் விரல்களும் போல நெரிசலான இராஜ்யமாயிருக்கும்.

இதைப் பற்றி தானியேலுக்குக் கிடைத்த தரிசனம் என்ன என்று பார்ப்போம்.

நான்காம் இராஜ்யம்

தானியேலுக்குக் கிடைத்த தரிசனம், தானி 7:7,8

7) “அதற்குப் பின்பு, இராத்தரிசனங்களில் நாலாம் மிருகத்தைக் கண்டேன்; அது கெட்டியும் பயங்கரமும் மகா பலத்ததுமாயிருந்தது; அதற்குப் பெரிய இரும்புப் பற்கள் இருந்தது; அது நொறுக்கிப் பட்சித்து, மீதியானதைத் தன் கால்களால் மிதித்துப் போட்டது. அது தனக்கு முன்னிருந்து எல்லா மிருகங்களைப் பார்க்கிலும் வேற்றிருவமாயிருந்தது; அதற்குப் பத்துக் கொம்புகள் இருந்தது.”

8) “அந்தக் கொம்புகளை நான் கவனித்திருக்கையில், இதோ, அவைகளுக்கு இடையிலே வேறொரு சின்ன கொம்பு எழும்பிற்று. அதற்கு முன்பாக முந்தின கொம்புகளில் மூன்று பிடுங்கப்பட்டது. இதோ, அந்தக் கொம்பிலே மனுஷ கண்களுக்கு ஒப்பான கண்களும் பெருமையானவைகளைப் பேசும் வாயும் இருந்தது.

11) “... அந்தக் கொம்பு பெருமையான பேச்சுக்களைப் பேசினதின் நிமித்தம் அந்த மிருகம் கொலை செய்யப்பட்டது. அதின் உடல் அழிக்கப்பட்டு, எரிகிற அக்கினிக்கு ஒப்புக் கொடுக்கப்பட்டது.”

இந்த நாலாம் மிருகத்தைப் பற்றிய தரிசனத்திற்கு தானியேலுக்கு விளக்கம் கொடுக்கப்பட்டது; அதை தானியேல் 7 ஆம் அதிகாரம் 23 முதல் 25 ஆம் வசனங்களில் காணலாம். இவைகளை உலக சரித்திரத்தில் எப்படி நிறைவேறியது அல்லது நிறைவேறிக் கொண்டிருக்கின்றனவென்று பார்க்கலாம்.

கிரேக்க அரசுக்குப் பின் பாலஸ்தீனா நாட்டோடு சம்பந்தப்பட்ட அடுத்த அரசு ரோம அரசு. கி.மு. 753 முதல் கி.மு. 509 ஆம் ஆண்டு வரை சிற்றரசர்களால் சிறிய இராஜ்யமாக ரோம அரசு ஒரு குறுகிய பகுதியில் செயல்பட்டு வந்தது. அதன் பின் சிறிது

சிறிதாக வலுவடைந்து கி.மு. 146 ஆம் ஆண்டு அலெக்சாண்டரின் இராஜ்யத்தின் மாசிடோனிய பகுதியைக் கைப்பற்றியது. பின்னர் கி.மு. 64 ஆம் ஆண்டு அலெக்சாண்டரின் சேனாதிபதி செலூக்கஸின் சந்ததியார் ஆண்டு வந்த பகுதிகளையெல்லாம் கைப்பற்றியது. இதில் பாலஸ்தீனா பகுதியும் அடங்கும். அதிலிருந்து கொஞ்சம் கொஞ்சமாய் வலுவடைந்து கி.பி. 565 ஆம் ஆண்டு வரை மத்திய தரைக் கடலைச் சுற்றிய பிரதேசங்களையும், ஐரோப்பா கண்டத்தில் பெரும் பகுதியையும் தன் இரும்புக் கரத்தால் ஆண்டு வந்தது.

ரோம இராயன்கள் கொடுங்கோல் மன்னர்களாகவும், ரோம வீரர்கள் ஈவு இரக்கமில்லாத மனிதர்களாகவும் இருந்தனர். ரோம இராயன்கள் தங்களை கடவுளாக வணங்க வேண்டும் என்று ஆணை பிறப்பித்தின் விளைவாக யூதர் அதற்கு இணங்காதபடியால் யூதருக்கும் ரோமருக்கும் எப்பொழுதும் கடும் போராட்டம் நடந்து கொண்டேயிருந்தது. உபாகமம் 28 ஆம் அதிகாரம் 48-51 ஆம் வசனங்கள் ரோம அரசர்களின் கொடூர அரசாட்சியை முன்னறிவித்து எழுதப்பட்டவை என்று திட்டவட்டமாக நம்பலாம். கி.மு. 27 ஆம் ஆண்டு ஆட்சிக்கு வந்த காயஸ் ஜூலியஸ் சீசர் ஆக்டேவியனஸ் என்ற அரசன் அகஸ்டஸ் (Gaius Julius Ceasar Octavianus - title AUGUSTUS) என்ற பட்டத்தோடு அரியணையேறினான். அவனுடைய காலத்தில் தான் வரிவிதிப்பு பலமாயிருந்தது. அதற்காகக் குடிமதிப்பு ஆணை பிறப்பிக்கப்பட்டது. லூக்கா 2:1 'அந்நாட்களில் உலகமெங்கும் குடிமதிப்பு, எழுதப்பட வேண்டுமென்று அகஸ்துராயனால் கட்டளை பிறந்தது'. அந்தப்படியோசேப்பும் மரியாளும் தங்கள் சொந்த ஊரான பெத்லகேமுக்குப் போன பொழுது நம் ஆண்டவராகிய இயேசு கிறிஸ்து பிறந்தார் என்று காண்கிறோம்.

இந்த ரோம இராஜ்யத்தைப் பற்றி நாம் பார்க்கும் போது அது நேபுகாத்நேச்சார் கனவில் வந்த சிலையில் முதலாவது இரண்டு கால்களைப் போல் இரண்டாகப் பிரிந்து, பின்னர் கால்களில் பத்து விரல்களைப் போல் பத்துப் பாகங்களாகப் பிரிந்திருக்கும் என்று காண்கிறோம்.

உலக சரித்திர வாயிலாகப் பார்க்கும் பொழுது, கான்ஸ்டன்டைன் என்ற ரோம ராயனின் காலத்தில் (கி.பி. 394 ஆம் ஆண்டு) ரோம இராஜ்யம் இரண்டாகப் பிரிக்கப்பட்டு, மேற்குப் பகுதிக்கு ரோமாபுரி

தலைநகராகவும், கிழக்குப் பகுதிக்கு பைசான்டியம் என்ற நகர் கான்ஸ்டாண்டினோபிள் என்று மறு பெயரிடப்பட்டு, தலைநகராகவும் ஆக்கப்பட்டது. கி.பி. 1453 ஆம் ஆண்டு ஒட்டமான் துருக்கிய முஸ்லீம் மன்னர்கள் கான்டாண்டினோபிள் நகரைப் பிடித்த பொழுது அதற்கு இஸ்டான்புல் (Istanbul) என்று மறுபெயரிட்டனர்.

ரோம இராஜ்யம் கி.பி. 565 ஆம் ஆண்டு போல் பலம் குன்றி சுயேச்சையான பல நாடுகளாகப் பிரிந்து போனது. பாதமும் விரல்களும் இரும்பும் களிமண்ணும் கலந்திருப்பதைப் போல் பிரிக்கப்பட்டுப் போன இராஜ்யம் உறுதியற்றவைகளாக உலக சரித்திரத்தில் கடைசி காலம் மட்டுமே இருக்கும்.

தானியேலின் தரிசனத்தில், நான்காம் மிருகம் பத்துக் கொம்புகளுள்ளதாய் இருக்கும். அவைகளுக்கு இடையிலே ஒரு சின்ன கொம்பு எழும்பிற்று; அதற்கு முன்பாக முந்தின கொம்புகளில் மூன்று பிடுங்கப்பட்டன. இந்த பத்துக் கொம்புகளும் பத்து இராஜ்யங்களைக் குறிக்கும்.

இது வரைக்கும் கடந்த கால உலக சரித்திரத்தைப் பற்றிய முன்னறிவிப்புகள் நேபுகாத்நேச்சாருக்கு சிலை வடிவிலும், தானியேலுக்கு தரிசனத்தில் நாலு மிருகங்களாகவும், வெளிப்படுத்தப்பட்டன வென்று பார்த்தோம். இந்த முன்னறிவிப்புகள், இரண்டின் பின்பகுதிகளும் இறுதி காலத்தில் நடக்கப் போகும் காரியங்களைக் குறித்தவைகள். அதாவது:-

நேபுகாத்நேச்சாரின் கனவில் (தானியேல் 2:34, 35) “நீர் பார்த்துக் கொண்டிருக்கும் போதே, கைகளால் பெயர்க்கப்படாத ஒரு கல் பெயர்ந்து உருண்டு வந்தது; அது அந்தச் சிலையை இரும்பும் களிமண்ணும் அதின் பாதங்களில் மோதி, அவைகளை நொறுக்கிப் போட்டது.

35) “அப்பொழுது அந்த இரும்பும் களி மண்ணும், வெண்கலமும், வெள்ளியும், பொன்னும் ஏகமாய் நொறுங்குண்டு, கோடை காலத்தில் போரடிக்கிற களத்திலிருந்து பறந்து போகிற பதரைப் போலாயிற்று. அவைகளுக்கு ஒரு இடமும் கிடையாதபடி காற்று அவைகளை அடித்துக் கொண்டு போயிற்று. சிலையை மோதின கல்லோவென்றால், ஒரு பெரிய பர்வதமாகி பூமியையெல்லாம் நிரப்பிற்று. “இதற்கு விளக்கம் தானியேல் 2:44 ஆம் வசனத்தில் கூறப்பட்டிருக்கிறது. அதாவது:-

44) “அந்த ராஜாக்களின் நாட்களிலே பரலோகத்தின் தேவன் என்றென்றைக்கும் அழியாத ஒரு இராஜ்யத்தை எழும்பப் பண்ணுவார்; அந்த இராஜ்யம் வேற ஜனங்களுக்கு விடப் படுவதில்லை; ஒரு கல் கையால் பெயர்க்கப்படாமல் மலையிலிருந்து பெயர்ந்து உருண்டு வந்து, இரும்பையும், வெண்கலத்தையும், களிமண்ணையும், வெள்ளியையும், பொன்னையும், நொறுக்கினதை நீர் கண்டீரே, அப்படியே அது அந்த இராஜ்யங்களையெல்லாம் நொறுக்கி, நிர்மூலமாக்கி, தானோ என்றென்றைக்கும் நிற்கும்.

கைகளால் பெயர்க்கப்படாத கல் இயேசு கிறிஸ்துவைக் குறிக்கும். இந்த நான்கு இராஜ்யங்களின் முடிவு காலத்தில் புற ஜாதிகளின் இராஜ்யம் அழிக்கப்பட்டு இயேசு கிறிஸ்துவின் இராஜ்யம் என்றென்றைக்கும் உலகம் முழுவதும் பரவியிருக்கும்.

தானியேலுக்குக் கிடைத்த தரிசனத்திலே நாலாவது இராஜ்யத்தின் முடிவிலே நடக்கப் போவதைப் பற்றிக் கீழ்க்கண்டவாறு வெளிப்படுத்தப்பட்டிருப்பதைக் காணலாம். - தானியேல் 7:24-27.

24) “அந்தப் பத்துக் கொம்புகள் என்ன வென்றால், அந்த இராஜ்யத்திலே எழும்பும் பத்து ராஜாக்களாம். அவர்களுக்குப் பின்பு வேறொருவன் எழும்புவான்; அவன் முந்தினவர்களைப் பார்க்கிலும் வேறாயிருந்து மூன்று ராஜாக்களை தாழ்த்திப் போட்டு,

25) “உன்னதமானவருக்கு விரோதமாக வார்த்தைகளைப் பேசி, உன்னதமானவருடைய பரிசுத்தவான்களை ஒடுக்கி, காலங்களையும், பிரமாணங்களையும் மாற்ற நினைப்பான்; அவர்கள் ஒரு காலமும், காலங்களும், அரைக்காலமும் செல்லுமட்டும் அவன் கையில் ஒப்புக் கொடுக்கப்படுவார்கள்.

26) “... முடிவுபரியந்தம் அவனை சங்கரிக்கும்படியாகவும் அழிக்கும்படியாகவும் அவனுடைய ஆளுகையை நீக்கிப் போடுவார்கள்.

27) “வானத்தின் கீழுங்குமுள்ள ராஜ்யங்களின் நாகரீகமும் ஆளுகையும் மகத்துவமும் உன்னதமாவருடைய பரிசுத்த வான்களாகிய ஜனங்களுக்குக் கொடுக்கப்படும். அவருடைய ராஜ்யம் நித்திய ராஜ்யம்; சகல கார்த்தத்துவங்களும் அவரைச் சேகரித்து, அவருக்குக் கீழ்ப்பட்டிருக்கும்.”

இப்பகுதியிலுள்ள, தானியேலுக்கு வெளிப்படுத்தப்பட்ட தரிசனத்திலே இந்த நான்கு ராஜ்யங்களின் முடிவிலே இயேசு கிறிஸ்துவின் இராஜ்யம் ஸ்தாபிக்கப்பட்டு அது சதா காலமும் இருக்கும் என வெளிப்படுத்தப்பட்டிருக்கிறது.

இப்பகுதியில் பத்து இராஜ்யங்களுக்குள் எழும்பும் ஒரு சின்ன கொம்பைப் பற்றிக் கூறப்பட்டிருக்கிறதைப் பார்க்கிறோம். இதைப் பற்றி வெளிப்படுத்தின விசேஷம் 13, 17 ஆம் அதிகாரங்களில் கூறப்பட்டிருக்கிறது.

இப்படியாக நேபுகாத்நேச்சாருக்கும், தானியேலுக்கும் உலக இராஜ்யங்களைப் பற்றி வெளிப்படுத்தப்பட்டவைகளில் முதல் மூன்று இராஜ்யங்களின் சரித்திரங்களும் முழுவதும் நிறைவேறி விட்டன. நான்காவது இராஜ்யமான ரோம இராஜ்யத்தின் சரித்திரத்தில் முதல் பகுதியும் நிறைவேறி விட்டது. இரண்டாம் பகுதியான தானியேல் 2:35 ஆம் வசனமும், தானியேல் 7 ஆம் அதிகாரம் 24-27 ஆம் வசனங்களில் அடங்கிய முன்னுரைப்புக்கு ஆதாரமாக இப்பொழுது உலக சரித்திரம் சிறுகச் சிறுக முன்னேறி நிறைவேறிக் கொண்டு வருகிறது.

இவைகளைப் பற்றித் தெளிவாக, “இறுதி காலமும் இயேசுவின் இரண்டாம் வருகையும்” என்ற புத்தகத்தில் ஆராய்வோம்.



தானியேலின் 70 வாரங்கள்

இயேசு கிறிஸ்துவின் இரண்டாம் வருகையைக் குறித்து பழைய ஏற்பாட்டில் முன்னறிவித்துக் கொண்டிருக்கும் புத்தகங்களில் முதன்மையானது தானியேலின் புத்தகம் தான். தானியேல் வரப்போகும் மேசியாவைப் பற்றி மட்டுமல்ல, அவர் வரும் காலம், அவருடைய இராஜ்யத்தின் அடையாளம், அவர் வருகைக்கு முன் நிகழும் போகும் துன்பங்கள் முதலியவற்றையும் முன்னறிவித்திருக்கிறார். இவைகளின் முக்கியத்துவத்தை அறிந்து தான் போலும் கும்ரான் என்ற பிரதேசத்தில் வசித்த எஸ்ஸேனர் என்ற யூதத் துறவிகளின் கூட்டத்தார் பழைய ஏற்பாட்டில் மற்ற புத்தகங்களை விட தானியேலின் புத்தகத்திற்கு அதிக முக்கியத்துவம் கொடுத்திருக்கிறார்கள். எப்படியென்றால் 1947 ஆம் ஆண்டுக்குப் பின் கண்டுபிடிக்கப்பட்ட சவக் கடல் சுருள்களில் பழைய ஏற்பாட்டின் பகுதிகளில் ஏசாயாவின் புத்தகம் முழுமையாகக் கிடைத்திருக்கின்றது. மற்ற புத்தகங்களின் பகுதிகள் சிறு சிறு துண்டுகள்தான் கிடைத்திருக்கின்றன; ஆனால் தானியேலின் புத்தகத்தில் எட்டு முழு பிரதிகளும், இப்புத்தகத்தின் பகுதிகள் அநேக பிரதிகளிலும் கிடைத்திருக்கின்றன. ஆகவே இத்துறவிகள் தானியேலின் புத்தகத்திற்கு அதிமுக்கியத்துவம் கொடுத்திருக்கிறார்கள் என்று தொல்பொருள் ஆராய்ச்சியாளர்கள் கருதுகின்றனர்.

அவபக்தர்கள் என்ன கூறிக் கொண்டிருந்தாலும், ஆர்.கே. ஹரிஸன் (R.K. Harrison), கிளீஸன் ஆர்ச்சர் (Gleason Archer), லியோன் வுட் (Leon Wood) முதலிய எபிரேய, அரமேயிக் மொழி வல்லுனர்கள் (தானியேல் புத்தகத்தின் சில பகுதிகள் அரமேயிக் மொழியில் எழுதப்பட்டிருக்கிறது). இம் மொழிகளின் நடை கி.மு. ஆறாம் நூற்றாண்டைச் சேர்ந்தது. நவீன இறையியலார் கூறுவது போல் கி.மு. முதலாம் அல்லது இரண்டாம் நூற்றாண்டைச் சேர்ந்தது அல்ல என்று ஆணித்தரமாகக் கூறியிருக்கின்றனர்.

மேசியாவின் காலத்தைப் பற்றிய தானியேலின் முன்னறிவிப்பு:

மேசியா என்ற எபிரேய வார்த்தைக்கு அபிஷேகம் பண்ணப்பட்டவர் என்று அர்த்தம். இது கிரேக்க மொழியில் கிறிஸ்டோஸ் (Christos)

என்றும், ஆங்கிலத்தில் கிரைஸ்ட் (Christ) என்றும் தமிழில் கிறிஸ்து என்றும் மொழிபெயர்க்கப்பட்டிருப்பதைக் காண்கிறோம். மேசியா வெளிப்படுவதைப் பற்றி தானியேல் 9:24-26 ஆம் வசனங்களில் காண்கிறோம். அதாவது:

முன்னுரைப்பு: தானியேல் 9:24-25 (கி.மு. 538)

24) “மீறுதலைத் தவிர்க்கிறதற்கும், பாவங்களைத் தொலைக்கிறதற்கும், அக்கிரமத்தை நிவிர்த்தி பண்ணுகிறதற்கும், நித்திய நீதியை வருவிக்கிறதற்கும், தரிசனத்தையும் தீர்க்க தரிசனத்தையும் முத்தரிக்கிறதற்கும், மகா பரிசுத்தமுள்ளவரை அபிஷேகம் பண்ணுகிறதற்கும், உன் ஜனத்தின் மேலும் உன் பரிசுத்த நகரத்தின் மேலும் எழுபது வாரங்கள் செல்லும்படி குறிக்கப்பட்டிருக்கிறது.”

25) “இப்பொழுது நீ அறிந்து உணர்ந்து கொள்ள வேண்டியது என்னவென்றால், எருசலேமைத் திரும்ப எடுப்பித்துக் கட்டுகிறதற்கான கட்டளை வெளிப்படுவது முதல், பிரபுவாகிய மேசியா வருமட்டும் ஏழு வாரமும், அறுபத்திரண்டு வாரமும் செல்லும்; அவைகளில் வீதிகளும் அலங்காரங்களும் மறுபடியும் கட்டப்படும்; ஆனாலும் இடுக்கமான காலங்களில் இப்படியாகும்.”

26) “அந்த அறுபத்திரண்டு வாரங்களுக்குப் பின்பு மேசியா சங்கரிக்கப்படுவார்; ஆனாலும் தமக்காக அல்ல; நகரத்தையும் பரிசுத்த ஸ்தலத்தையும் வரப் போகிற பிரபுவின் ஜனங்கள் அழித்துப் போடுவார்கள்; அதின் முடிவு ஜலப்பிரவாகம் போல் இருக்கும்; முடிவு பரியந்தம் யுத்தமும் நாசமும் உண்டாக நியமிக்கப்பட்டது.”

நிறைவேறுதல்:

24 ஆம் வசனத்தின்படி ஆறு காரியங்கள் நிறைவேறுகிறதற்கு 70 வாரங்கள் குறிக்கப்பட்டிருக்கிறது என்று காண்கிறோம். இந்த ஆறு காரியங்களைப் பற்றி ஆராயுமுன் ‘வாரம்’ என்பதைப் பற்றி விளங்கிக் கொள்வோம். வாரம் என்ற வார்த்தை எபிரேய மொழியில் ஏழு என்னும் எண்ணுக்கும், ஏழின் பன்மைக்கும், நாட்களுக்கும், வாரங்களுக்கும், ஆண்டுகளுக்கும் பயன்படுத்தக் கூடிய ஒரு வார்த்தை. தமிழ் வேதாகம மொழி பெயர்ப்பில் சில இடங்களில் ஒரு வாரம் என்னும் பொழுது 24 மணி நேரங் கொண்ட ஏழு நாட்களைக் குறிக்கும். சில இடங்களில் ஆண்டிற்கு 360 நாட்களைக் கொண்ட ஏழு வருடங்களைக் குறிக்கும் - (கிறிஸ்துவுக்கு முன்னான காலங்களில் 360 நாட்கள் ஒரு வருடமாகக் கணிக்கப்பட்டது).

தானியேல் 9:24 ஆம் வசனத்தில் “எழுபது வாரங்கள் செல்லும்” என்று முன்னறிவிக்கப்பட்டிருக்கிறது. 70 வாரங்கள் என்னும்

பொழுது 490 நாட்கள். சரித்திர வாக்கில் கணக்கிடும் பொழுது ஒரு நாளை ஒரு வருடம் என்று கணக்கிட வேண்டும். அப்படிப் பார்க்கும்போது 490 ஆண்டுகள் அவ்வசனத்தில் கூறப்பட்டிருக்கும் ஆறு காரியங்கள் நிறைவேறக் குறிக்கப்பட்டிருக்கிறது என்று வாசிக்கிறோம். அவையாவன:

1. மீறுதலைத் தவிர்க்கிறதுக்கும்,
2. பாவங்களைத் தொலைக்கிறதுக்கும்,
3. அக்கிரமத்தை நிவிர்த்தி பண்ணுகிறதற்கும்,
4. நித்திய நீதியை வருவிக்கிறதுக்கும்,
5. தரிசனத்தையும் தீர்க்கதரிசனத்தையும் முத்தரிக்கிறதுக்கும்,
6. மகா பரிசுத்தமுள்ளவரை அபிஷேகம் பண்ணுகிறதற்கும்,

உன் ஜனத்தின் மேலும் உன் பரிசுத்த நகரத்தின் மேலும் எழுபது வாரங்கள் செல்லும்படி குறிக்கப்பட்டிருக்கிறது.

மேற்கூறிய ஆறு காரியங்களும் இலகுவாய் விளங்கிக் கொள்ளக் கூடாதவைகளாய் இருக்கின்றன. ஆகையால் ஆங்கிலத்தில் என்ன கூறியிருக்கிறது என்று பார்ப்போம்:-

New International version: Daniel 9:24

“Seventy sevens are decreed for your people and your holy city.

- 1) to finish transgression,
- 2) to put an end to sin,
- 3) to atone for wickedness.
- 4) to bring in everlasting righteousness.
- 5) to seal up vision and prophecy, and
- 6) to anoint the most holy.

இவைகளை இன்னும் கொஞ்சம் தெளிவாக விளங்கிக் கொள்வோம்:

முதலாவது, ‘மீறுதலைத் தவிர்க்கிறதற்கும்’, அதாவது ஆண்டவருடைய கட்டளைகளை மீறுவது நிறுத்தப்படவும், அல்லது ஆண்டவருக்கு விரோதமாகக் கலகம் பண்ணுவது அல்லது கிளர்ச்சி பண்ணுவது நிறுத்தப்படவும் 70 வாரங்கள் குறிக்கப்பட்டிருக்கிறது.

யூதரும், கிறிஸ்தவர்களுமே ஆண்டவருடைய கட்டளைகளை மீறுவது, அல்லது ஆண்டவருக்கு விரோதமாகக் கலகம் பண்ணுவது முடிவறும் என்று ஒத்துக் கொள்ளுகின்றனர். அதே சமயம் யூதரானாலும், புற மதஸ்தாரானாலும், உண்மையான விசுவாசிகள் மட்டும் மேசியாவின் (இயேசு கிறிஸ்துவின்) 1000 வருட அரசாட்சியில் பிரவேசிப்பார்கள் என்று கருதுகின்றனர். ஆனால் கிறிஸ்தவர்கள் “மீறுதலைத் தவிர்க்கிறது” என்பதற்கு, இயேசு கிறிஸ்துவை மேசியாவாக உலகத்தார் அனைவரும் ஏற்றுக் கொள்ளுதல் என்று அர்த்தம் என்று விளக்குகின்றனர்.

இரண்டாவது, ‘பாவங்களைத் தொலைக்கிறதற்கும்’ 70 வாரங்களாகும் என்று முன்னுரைக்கப்பட்டிருக்கிறது. இந்த இடத்தில் பாவங்கள் என்னும் பொழுது ஆண்டவருக்கு விரோதமாகக் கலகம் செய்வது அல்லது கிளர்ச்சி செய்வது தவிர மற்ற பாவங்கள்; அதாவது;

மாம்சத்தின் கிரியைகளாகிய விபசாரம், வேசித்தனம், அசுத்தம், காமவிகாரம், விக்ரிகாராதனை, பில்லி சூனியம், பகைகள், விரோதங்கள், வைராக்கியங்கள், கோபங்கள், சண்டைகள், பிரிவினைகள், மார்க்க பேதங்கள், பொறாமைகள், கொலைகள், வெறிகள், களியாட்டங்கள் முதலியவைகளைக் குறிக்கும்.

‘பாவங்களைத் தொலைக்கிறதற்கும்’ என்பதற்குப் பொருள், மேசியாவின் இராஜ்யத்தில் இருக்கும் பிரஜைகள் ஒரு பரிசுத்த கட்டுப்பாட்டுக்குள் இருப்பார்கள். இன்றைய நிலையோடு ஒப்பிடும் போது பாவம் இருக்காது. அதே சமயத்தில் பாவத்துக்குத் தண்டனை உடனுக்குடன் நேர்மையாக வழங்கப்படும் என்று பொருள்படும்.

மூன்றாவது, “அக்கிரமங்களை நிவிர்த்தி பண்ணுகிறதற்கும்” என்பதும் இந்த 70 வார அட்டவணைக்குள் அடங்கும். ‘அக்கிரமம் நிவிர்த்தி பண்ணுவது’ என்பதற்கு கொடுமை, தீமை, அக்கிரமம் முதலியவை நீங்க பிராயச்சித்தம் அல்லது ஈடு செய்வது என்று பொருள்படும். பழைய ஏற்பாட்டில் உபயோகிக்கப்பட்டிருக்கும் கப்ஃபார் (Kaphar) என்ற வார்த்தைக்கு ஒரு பலி செலுத்துவதின் மூலம் பாவத்தை மூடுவது என்று பொருள்படும்.

இயேசு கிறிஸ்து பாவ நிவாரண பலியாக மரித்ததின் மூலம் இது நிறைவேறியது என்று கிறிஸ்தவர்களாகிய நாம் விசுவாசிக்கிறோம். ஆனால் யூதர் இதை ஒப்புக் கொள்வதில்லை. உலகத்தின் முடிவு பரியந்தம் மிருக பலி செலுத்தப்பட வேண்டுமென்பது தெய்வ நியமம் என்று அவர்கள் எண்ணுகின்றனர்.

நான்காவதாக, 'நித்திய நீதியை வருவிக்கிறதற்கும்' 70 வாரங்கள் ஆகும். இதை விளங்கும்படி கூற வேண்டுமானால், முடிவில்லாத நீதி, நேர்மை முதலியவைகள் ஏற்பட அல்லது கொண்டு வரப்பட 70 வாரங்கள் ஆகும். அதாவது கடவுளின் இராஜ்யம் அல்லது இயேசுவின் 1000 வருட அரசாட்சி ஏற்பட (அதாவது ஏசாயா 11:6-9; சகரியா 12:9-10; எசேக்கியேல் 36:26-27 வசனங்களில் கூறிவிருக்கிறபடி அல்லது முன்னறிவித்தபடி உலகம் மாற) 70 வாரங்களாகும்.

ஐந்தாவதாக, 'தரிசனத்தையும், தீர்க்கதரிசனத்தையும் முத்தரிக் கிறதற்கும்' 70 வாரம் ஆகும். அதாவது மேசியாவின் அரசாட்சி ஆரம்பிக்கும் போது, தம்முடைய தாசர்கள் தீர்க்கதரிசிகள் மூலமாக, தரிசனங்களின் வாயிலாகவும், தீர்க்கதரிசனங்கள் (முன்னறிவிப்புகள்) வாயிலாகவும், அறிவிக்கப்பட்டவைகளெல்லாம் 70 ஆம் வாரம் துவங்கும் போது நிறைவேறித் தீர்ந்திருக்கும்.

ஆறாவதாக, 'மகா பரிசுத்தமானவரை அபிஷேகம் பண்ணு கிறதற்கும்' 70 வாரங்களாகும். சில யூதர்கள், இக்காரியம் வரப் போகும் மேசியாவின் காலத்தில் கட்டப்பட்டு பிரதிஷ்டை செய்யப்பட்ட போகும் ஆலயத்தின் மகா பரிசுத்த ஸ்தலத்தைக் குறிக்கும் என்று விமர்சிக்கின்றனர். அவர்கள் எசேக்கியேல் 40-44 ஆம் அதிகாரங்களில் வர்ணிக்கப்பட்டிருக்கும் தேவாலயத்தையும், அங்கே ஏறெடுக்கப்படும் பலிகளையும் குறிக்கும் என்று எண்ணுகின்றனர். ஆனால் கிறிஸ்தவர்களாகிய நாமோ இது இயேசு கிறிஸ்துவின் இரண்டாம் வருகையின் பொற் காலத்தைக் குறிக்கும் என்று அர்த்தப்படுத்துகின்றோம். எப்படியாயினும் தானியேல் 9 ஆம் அதிகாரம் 24 ஆம் வசனத்தில் கூறப்பட்டுள்ள ஆறு காரியங்கள் நிறைவேற 70 வாரங்கள், அதாவது 70 x 7 நாட்கள் = 490 நாட்கள். அல்லது தீர்க்கதரிசன கணிப்புப்படி 490 ஆண்டுகள் ஆகும்.

இந்த 70 வாரங்களும் தானியேல் 9:25-27 ஆம் வசனங்களில்

7 வாரங்கள்

62 வாரங்கள்

1 வாரம்

என்று மூன்று பாகங்களாகப் பிரிக்கப்பட்டிருக்கிறது. இது நம்மை குழப்புவதற்காகவோ அல்லது பைத்தியக் காரத்தனமாகவோ எழுதப்பட்ட கணக்கு அல்ல. ஆண்டவருடைய திட்டவட்டமான

நிகழ்ச்சி நிரல் இதில் அடங்கி இருக்கிறது. அதைக் கீழே கவனியுங்கள்:

பரிசுத்த வேதாகமத்தில் யூதர்கள் பாபிலோனிய சிறையிருப் பிலிருந்து திரும்பிப் போய் எருசலேம் தேவாலயத்தையும், எருசலேம் நகரையும் திரும்ப எடுப்பித்துக் கட்டுவதைப் பற்றி மூன்று ஆணைகள் புற ஜாதி மன்னர்களால் பிறப்பிக்கப்பட்டிருப்பதைக் காண்கிறோம். அவையாவன:

1. 2 நாளாகமம் 36:23 என்றா 1:2-4 பாரசீக மன்னன் கோரேசினால் கி.மு. 539 ஆம் ஆண்டு இந்த ஆணை பிறப்பிக்கப்பட்டது. இவ்வாணை எருசலேம் தேவாலயத்தை எடுப்பித்துக் கட்டுவதைப் பற்றி மட்டும் பிறப்பிக்கப்பட்டது. இதன் பிரகாரம் யூதாவின் அதிபதியாகிய சேத்பாத்தசார் 42,360 யூதருடனும், 7,337 வேலைக்காரர், வேலைக்காரிகளுடனும், 200 பாடகர், பாடகிகளுடனும் யூதேயா நாட்டில் வந்து குடியேறினான். என்றாலும் தேவாலய கட்டுமான வேலை ஆரம்பிக்கப்பட்ட பொழுது அந்நாட்டில் குடியிருந்த சிலராலே தடுக்கப்பட்டு தேவாலய வேலை தடைப்பட்டது. அப்படியிருந்தும் கி.மு. 519 ஆம் ஆண்டு தேவாலயம் கட்டி முடிக்கப்பட்டது.

2. இரண்டாவது ஆணை கி.மு. 458 ஆம் ஆண்டு அர்த்தசஷ்டா மன்னன் வேத பாரகனாகிய எஸ்றாவுக்கு தேவாலய ஆராதனைகளைக் குறித்து ஆணை பிறப்பித்தான். இவ்வாணை (எஸ்றா 7, 11-26 ஆம் வசனங்களில் கொடுக்கப்பட்டிருக்கிறது) எஸ்றாவோடு பாபிலோனிலிருந்து புறப்பட்டுப் போனவர்கள் ஆண்கள் 1514 பேரும் அவர்களுடைய மனைவிமாரும் பிள்ளைகளுமாவர்.

3. மூன்றாவது ஆணை அர்த்தசஷ்டா அரசனால் கி.மு. 446 ஆம் ஆண்டு நெகேமியாவுக்கு எருசலேமின் அலங்கத்தையும், வீடுகளையும் செப்பனிட பிறப்பிக்கப்பட்டது.

இந்த மூன்றாவது ஆணை தான் தானியேல் 9:25 ஆம் வசனத்தில் குறிப்பிடப்பட்ட ஆணை. அதாவது:

“எருசலேமைத் திரும்ப எடுத்துக் கட்டுவதற்கான கட்டளை வெளிப்படுவது முதல், பிரபுவாகிய மேசியா வருமட்டும் ஏழு வாரமும் அறுபத்திரண்டு வாரமும் செல்லும்; அவைகளில் வீதிகளும் அங்கங்களும் மறுபடியும் கட்டப்படும். ஆனாலும் இடுக்கமான காலங்களில் இப்படியாகும்”.

ஏழு வாரங்களும், அறுபத்திரண்டு வாரங்களுமாகும் என்று பிரித்துக் காண்பித்திருப்பதின் நோக்கம், நகர வீதிகளையும் அலங்கங்களையும் கட்டி முடிப்பதற்கு 7 வாரங்கள் (அதாவது 49 ஆண்டுகள்) ஆகும் என்றும் அக்காலங்கள் இடுக்கமான காலங்களாக இருக்கும் என்றும், கூறப்பட்டுள்ளது. நேகேமியாவின் புத்தகத்தைப் பார்த்தோமென்றால் எவ்வளவு கஷ்டங்களின் மத்தியில் நேகேமியாவும் அவருடைய ஆட்களும் அலங்கத்தைக் கட்டக் கஷ்டப்பட்டார்கள் என்பது விளங்கும். சனப்பல்லாத் என்ற சமாரியாவின் அரசு பிரதிநிதி (மோவாபியன்) தொபியா என்ற அம்மோனியன், இன்னும் சில அம்மோனியர், அரேபியர், அஸ்தோத்தியர் முதலானவர்கள் அலங்கத்தின் வேலையைத் தடை செய்தது மட்டுமல்ல, அர்த்தசஷ்டா அரசனுக்கு பிராப்தம் செய்தனர். வேலை தடைபடாமல் நடைபெற நேகேமியா தன்னிடமிருந்தவர்களில் பாதிப் பேரை ஈட்டிகளையும், பரிசைகளையும், வில்லுகளையும், கலசங்களையும் பிடித்துக் காவல் காக்கவும், மீதிப் பேர் கட்டிட வேலையைச் செய்யவும் ஒழுங்கு பண்ணினான். இப்படியாக இவ்வேலையைத் தடை செய்ய மோவாபியரும், அம்மோனியரும், அரேபியரும், அஸ்தோத்தியரும் முயன்றும், இந்நெருக்கத்தின் மத்தியில் வேலை நடந்தேறியது.

இவ்வேலை முடிந்த பின் 62 வாரங்கள்,

அதாவது $62 \times 7 = 434$ (நாட்கள்) ஆண்டுகள் கழித்து 'பிரபுவாகிய மேசியா வருகிறார். (தானியேல் 9:25)

தானியேல் 9:26 ஆம் வசனத்தில் 'அந்த அறுபத்திரண்டு வாரங்களுக்குப் பின்பு மேசியா சங்கரிக்கப்படுவார்'. அதாவது அலங்கத்தை எடுப்பித்துக் கட்டுவதற்கு ஆணை பிறப்பிக்கப்பட்ட 69 வாரங்களுக்குப் பின், அதாவது $69 \times 7 = 483$ ஆண்டுகளுக்குப் பின் மேசியா சங்கரிக்கப்படுவார்.

இது எப்படி என்று பார்ப்போம்:

மேசியா சங்கரிக்கப்படுவது 483 ஆண்டுகளுக்குப் பின்

எருசலேமை எடுப்பித்துக் கட்ட அர்த்தசஷ்டா கட்டளை பிறப்பித்தது கி.மு. 446/38 ஆம் ஆண்டில்

ஜூலியன் காலண்டர் கணக்கிடும் போது ஏற்பட்ட தவறுதல் 4 ஆண்டுகள்

(ஜூலியன் கணக்குப்படி இயேசு கிறிஸ்து கி.மு.4 ஆம் ஆண்டில் பிறந்ததாகக் கூறப்படுகிறது)

அதைக் கழித்தால் 34 ஆண்டுகள்

அதோடு கி.மு. 1, கி.பி. 1 என்பதை ஒரே ஆண்டாக எடுத்துக் கொள்ள வேண்டும். 1 ஆண்டு அப்படியென்றால் இயேசு கிறிஸ்து இராஜாவாகப் பவனி வந்து சிலுவையில் அறையப்பட்டது கி.பி. 33 ஆம் ஆண்டு ஆகும்.

இதை விளக்க பல அறிஞர்கள் பல சிக்கலான கணக்குகளைப் போட்டுக் காட்டுகிறார்கள். ஆனால் நாம் இலகுவில் விளங்கிக் கொள்ளும் வகையில் மேலே கொடுக்கப்பட்டிருக்கும் குறிப்புகளைக் கொடுத்திருக்கிறேன். தானியேல் 9:25 ஆம் வசனத்தில் மேசியா சங்கரிக்கப்படுவார் என்னும் வசனத்திற்குப் பின் ‘ஆனாலும் தமக்காக அல்ல’ என்னும் முன்னுரைப்பையும் கூறியிருக்கிறார். ஆம், இயேசு கிறிஸ்து தமக்காக மார்க்கவில்லை; நம்மை நம்முடைய பாவங்களிலிருந்து மீட்கும்படியாகத் தம்மையே ஏக பலியாக ஒப்புக் கொடுத்து தானியேல் தீர்க்கரின் மூலமாகக் கொடுக்கப்பட்ட முன்னறிவிப்பை நிறைவேற்றினார்.

தானியேல் 9:26 ஆம் வசனத்தின் முன் பகுதியோடு 69 ஆம் வாரத்தின் காரியங்கள் முடிவடைந்தன. 70 ஆம் வாரத்தின் நிகழ்ச்சிகள் 69 ஆம் வாரத்திற்குப் பின் உடனே நிகழ்வதல்ல. 69 ஆம் வாரத்துக்கும் 70 ஆம் வாரத்துக்கும் இடையில் ஒரு பெரிய இடைவெளியாகிய திருச்சபையின் காலம் குறுக்கிடுகிறது. நாம் இப்பொழுது அந்த இடைப்பட்ட திருச்சபையின் காலத்தில் இருக்கிறோம்.

பரிசுத்தவான்கள் எடுத்துக் கொள்ளப்படும்போது திருச்சபையின் காலம் முடிவடைந்து தானியேல் தீர்க்கதரிசனத்தில் கூறப்பட்டுள்ள 70 ஆம் வாரம் ஆரம்பமாகும். தானியேல் 9:26 ஆம் வசனத்தின் பின் பாகமும், 37 ஆம் வசனமும் இந்த 70 ஆம் வாரத்தில் நடைபெறப் போகும் காரியங்களைப் பற்றிக் கூறப்பட்டிருக்கிறபடியால் அவைகளை ‘இறுதி காலமும் இயேசுவின் இரண்டாம் வருகையும்’ என்ற புத்தகத்தில் காணலாம்.



வட, தென்திசை ராஜாக்கள்

தானியேல் 11

நேபுகாத்நேச்சார் கண்ட கனவின் மூன்றாம் இராஜ்யம் கிரேக்க இராஜ்யம் என்று பார்த்தோம். இந்த கிரேக்க இராஜ்யத்தில் வரும் ஒரு அரசன், அண்டியோக்கஸ் எபிபெனஸ் என்பவனைப் பற்றி தானியேல் 9 ஆம் அதிகாரம் 8-14 வசனங்களில் விவரிக்கப்பட்டிருப்பதையும் பார்த்தோம். கிரேக்க இராஜ்யத்தின் பிற்கால சரித்திரத்தில் சீரியா, பாபிலோனியா, இன்னும் இதர கிழக்கு நாடுகளை அரசாண்ட செலூக்கஸின் சந்ததியார் (செலூஸிட்ஸ்) என்பவர்களும், எகிப்தை ஆண்ட தாலமி என்பவனின் சந்ததியாரும் பாலஸ்தீனா நாட்டின் மேல் கண் வைத்து தங்களுக்குள் சண்டையிட்டுக் கொண்டனர். இதைப்பற்றி தானியேலுக்கு ஒரு தரிசனம் கிடைத்தது; அதை தானியேலின் புத்தகத்தில் காணலாம்.

இத்தரிசனம் மிகத் தெளிவாக, வரிசைக் கிரமமாக கூறப்பட்டிருக்கிறபடியால், அவபக்தர்கள் இந்த அதிகாரத்தில் அடங்கிய தீர்க்கதரிசனம் முன்னறிவிப்பல்ல, இச்சம்பவங்கள் நடந்து முடிந்த பின் நடக்கப் போவதாக ஊர் பேர் தெரியாத யாரோ எழுதி தானியேல் புத்தகத்தில் சேர்த்து விட்டனர் என்று கூறி பரிசுத்த வேதாகமத்தின் மகிமையைக் குறைக்கப் பார்க்கின்றனர். என்றாலும் சமீப காலத்தில் சவக் கடல் கருள்கள் கண்டெடுக்கப்பட்டவைகளில் தானியேலின் புத்தகமும் ஒன்று. இவைகள் எஸ்ஸேனர் என்ற கூட்டத்தினரால் கி.மு. 2 ஆம் நூற்றாண்டுக்கு முன்னமேயே நகல்கள் எடுத்து ரோமரால் அவர்களுக்குத் துன்பம் வந்த காலத்தில் கெபிகளில் ஒளித்து வைக்கப்பட்டவையாகையால் இவைகள் சம்பவங்கள் நடந்த பின் எழுதப்பட்டவைகளல்ல என்பது உறுதியாகிறது. இதைப் பற்றி அவ பக்தர்கள் அபிப்பிராயம் கூறாமல் மௌனம் சாதிப்பதாகத் தெரிகிறது. தானியேல் கி.மு. 530 ஆம் ஆண்டு இறந்ததாகக் கருதப்படுகிறது. ஆகவே இச்சம்பவங்களெல்லாம் நடக்கப் போவதை முன்னறிவிப்புகள் என்பதை விசுவாசிக்க வேண்டும்.

இவ்வதிகாரத்தில் கொடுக்கப்பட்டிருக்கும் முன்னறிவிப்புகளை விளங்கிக் கொள்ள வேண்டுமானால், வசனம் வசனமாக

உலக சரித்திரத்தில் எப்படி நிறைவேறியிருக்கிறதென்று பார்க்க வேண்டும். அவைகளைக் கீழே கவனிப்போம்:

முன்னுரைப்பு: தானி 11:2

“... இன்னும் மூன்று ராஜாக்கள் பெர்சியாவில் எழும்புவார்கள். அதன் பின்பு நாலாம் ராஜாவாகியிருப்பவன் எல்லாரிலும் மகா ஐசுவரிய சம்பன்னனாகி, தன் ஐசுவரியத்தினால் பலங் கொண்டு, கிரேக்க ராஜ்ஜியத்துக்கு விரோதமாகச் சகலரையும் எழுப்பி விடுவான்.”

நிறைவேறுதல்:

“இன்னும் மூன்று ராஜாக்கள் பெர்சியாவில் எழும்புவார்கள்” என்பதிலிருந்து நாம் அறிந்து கொள்ள வேண்டியது; ஒரு பெர்சிய அரசன் ஆட்சியிலிருக்கும் போது இத்தரிசனம் தானியேலுக்குக் கிடைத்திருக்கிறது. ஆகவே நான்கு பெர்சிய அரசர்கள் எழும்புவார்கள். அவர்களில் கடைசியாக வருபவன் ஐசுவரியத்தினால் பலங் கொண்டு கிரேக்க அரசனுக்கு விரோதமாக யுத்தத்திற்குப் போவான்; அந்த நான்கு அரசர்களின் பெயர்கள்:

1. காம்பீசஸ் (Cambyes) (கி.மு. 529 - 522)
2. சூடோ ஸ்மெர்டிஸ் (Pseudo - smerdis) (கி.மு. 522 - 521)
3. தரியு 1, ஹிஸ்டாஸ்பஸ் (Darius I. Hystaspes) (கி.மு. 521 - 486)
4. கோரேஸ் 1 (Xerxes I) (கி.மு. 486 - 465)

இவர்களில் நான்காவதாக வந்த கோரேஸ் 1, அதிக பிரபலமாகி கிரீஸ் நாட்டோடு யுத்தத்திற்குப் போனான். ஒரு பெரிய புயல் காற்றினால் அவனுடைய கப்பல்கள் சேதமானதுடன் அநேக வீரர்களும் மடிந்தனர். ஆகவே அவன் தோல்வியடைந்து தன் நாட்டிற்குத் திரும்பினான்.

முன்னுரைப்பு: தானியேல் 11:3-4 (கி.மு. 534)

3) “ஆனாலும் பராக்கிரமமுள்ள ஒரு ராஜா எழும்பி, பிரபலமாய் ஆண்டு, தனக்கு இஷ்டமானபடி செய்வான்.

4) “அவன் எழும்பின பின்பு, அவனுடைய இராஜ்யம் உடைந்து போய், வானத்தின் நாலு திசைகளிலும் பகுக்கப்படும்; ஆனாலும் அது அவனுடைய சந்ததியாருக்கல்ல. அவன் செய்த

ஆளுகையின்படியும் அல்ல; அவனுடைய ராஜ்ஜியம் பிடுங்கப்பட்டு, அவனுடையவர்களல்லாத வேறே பேர்களிடமாய்த் தாண்டிப்போம்.’

நிறைவேறுதல்:

இம்முன்னறிவிப்பு மகா அலெக்சாண்டரைக் குறிக்கும் என்று முன்னமே பார்த்தோம். அவன் மரணமடைந்தவுடன் அவனுடைய சேனாதிபதிகள் நால்வர் அலெக்சாண்டரின் தாய், மனைவி, மகன், ஒன்றுவிட்ட சகோதரன் முதலிய பட்டத்து வாரிசுகளையெல்லாம் கொன்றுவிட்டு சாம்ராஜ்யத்தைத் தங்களுக்குள்ளே பகிர்ந்து கொண்டார்கள். ஆகவே பரிசுத்த வேதாகமம் கூறியபடி அவனுடைய சந்ததியாருக்கில்லாமல் வேற்று மனிதர்களுக்கு, ஆளுகை போய்விட்டது. இதன் விபரங்கள் முந்திய அத்தியாயத்தில் கொடுக்கப்பட்டிருக்கிறது பார்க்கவும்.

முன்னுரைப்பு: தானியேல் 11:5 (கி.மு. 534)

5) “தென் திசை ராஜா பலவானாயிருப்பான்; ஆனாலும் அவனுடைய பிரபுக்களில் ஒருவன் அவனைப் பார்க்கிலும் பலவானாகி ஆளுவான்; இவனுடைய ஆளுகை பலத்த ஆளுகையாயிருக்கும்.’

நிறைவேறுதல்:

அலெக்சாண்டருக்குப் பின் நான்காகப் பிரிந்த இராஜ்யங்களில் சீரியா, பாபிலோனியாவை ஆண்ட மன்னர்கள் ‘வட தேசத்து ராஜா’ என்றும், எகிப்தை அரசாண்ட மன்னர் ‘தென்திசை ராஜா’ என்றும், இப்பகுதியில் கூறப்பட்டு வருகிறது. ஆகவே தென்திசை ராஜா, அதாவது எகிப்து ராஜா பலவானாயிருப்பான். அச்சமயத்தில் எகிப்தின் ராஜாவாயிருந்தவன் முதலாவது தாலமி சோட்டர் (Ptolemy I Soter) (கி.மு. 323 – 285). இவனை விட பலவானாயிருப்பவன் என்று குறிப்பிடப்பட்டவன் முதலாம் செலூக்கஸ் நிக்கட்டார் (பு) (கி.மு. 312 – 281). செலூக்கஸ் சீரியா நாட்டு மன்னன்; என்றாலும் அலெக்சாண்டரின் வேறொரு சேனைத் தலைவன், அன்டிகோனஸ் என்பவன், செலூக்கஸ் நிக்கட்டாரை நாட்டை விட்டு விரட்டி விட்டு தான் ராஜ பதவியில் அமர்ந்தான். செலூக்கஸ் நிக்கட்டார் எகிப்துக்கு வந்து தாலமி சோட்டரின் தளபதியாகி எகிப்தின் படை பலத்தை பெருக்கி சீரியாவுக்குப் போய் அன்டிகோனஸை ஜெயித்து ஆசியா மைனரிலிருந்து (துருக்கியிலிருந்து) இந்தியா வரைக்குமுள்ள தேசங்களைத் திரும்பவும் கைப்பற்றிக் கொண்டான். இப்படியாக எகிப்தின் ராஜாவைப் பார்க்கிலும் பலவான் ஆவான் என்பது நிறைவேறியது.

முன்னுரைப்பு: தானியேல் 11:6-8 (கி.மு. 534)

6) “அவர்கள் சில வருஷங்களுக்கும் பின்பு, ஒருவரோடொருவர் சம்பந்தம் பண்ணும்படிக்குத் தென் திசை ராஜாவின் குமாரத்தி வட திசை ராஜாவினிடத்தில் வருவாள்; ஆனாலும் அவளுக்குப் புயபலம் இராமற்போம். அவனும் அவனுடைய புயமும் நிலை நிற்பதில்லை; அவளும் அவளை அழைத்து வந்தவர்களும், அவளைப் பெற்றவனும், அவளை அக்காலத்தில் பலப்படுத்தினவனும் ஒப்புக் கொடுக்கப்படுவார்கள்.”

7) “ஆனாலும் அவளுடைய வேர்களின் கிளையாகிய ஒருவன் தன் ஸ்தானத்தில் எழும்பி, இராணுவத்தோடே வந்து, வடதிசை ராஜாவின் அரணிப்புக்குள் பிரவேசித்து, அவர்களை விரோதித்து,

8) “அவர்களுடைய அதிபதிகளையும், அவர்களுடைய விலையேறப் பெற்ற வெள்ளியும் பொன்னுமாகிய பாத்திரங்களையும், அவர்களுடைய தெய்வங்களையும் கூட எகிப்துக்குக் கொண்டு போய், சில வருஷங்கள் மட்டும் வடதிசை ராஜாவைப் பார்க்கிலும் நிலையாய் நிற்பான்.”

நிறைவேறுதல்:

சில ஆண்டுகளுக்குப் பின் இரண்டாம் தாலமி பிலடெல்பஸ் (Ptolemy II philadelphus) (285 - 246 கி.மு) எகிப்தின் அரசன், சீரியாவோடு சமாதானமாயிருந்தால் தங்கள் பலத்தை அதிகப்படுத்தலாம் என்று எண்ணி, தன் மகள் பெரினிஸ் (Berenice) ஐ சீரிய அரசன் இரண்டாம் அந்தியோக்கஸ் தியோஸ் (Antionchus II Theos) (கி.மு. 261-246)க்கு விவாகம் பண்ணிக் கொடுத்தான். ஆனால் அந்த உறவு அதிக நாள் நீடிக்கவில்லை. அந்தியோக்கஸின் முதல் மனைவி லோடெலியா என்பவள் (Loodicelo) சதி பண்ணி தன் கணவன் அன்டியோக்கஸையும் பெரினிஸையும் கொலை செய்து போட்டாள். அதே சமயத்தில் பெரினிஸின் தகப்பனும் இறந்து போனார்.

இவைகளுக்குப் பின்னர் மூன்றாம் தாலமி யூர்கெட்டஸ் (Ptolemy III Euergetes) (கி.மு. 246 - 222) என்ற எகிப்திய அரசன் எழும்பி சீரியாவின் மேல் படை எடுத்து, பரிசுத்த வேதாகமத்தில் கூறப்பட்டபடியே (தூனி 11:7-8) அங்கிருந்து வெகு திரவியத்தைக் கொள்ளையடித்துக் கொண்டு வந்தான். இந்த மூன்றாம் தாலமி பெரினிஸின் சகோதரன். இவன் கொள்ளையடித்துக் கொண்டு வந்தவைகளில் 2500க்கும் மேற்பட்ட சீரிய தெய்வங்களின்

சிலைகளும் அடங்கும். இச்சிலைகளை சில முன்னதாக எகிப்திலிருந்து சீரியரால் கொள்ளையடித்துக் கொண்டு போகப்பட்டவை. அச்சிலைகளை மீட்டுக் கொண்டு வந்தபடியால் எகிப்தியர் அவனுக்கு யூர்கெட்டஸ் (Euergetes) என்ற கௌரவ பட்டத்தைச் சூட்டினர். இவ்வார்த்தைக்கு ‘நன்மை செய்பவர்’ என்று அர்த்தம்.

லொடிஷியாவின் மகன் செலூக்கஸ் காலினிக்கஸ் (Seleucus II Callinicus) கி.மு. 246 முதல் 226 ஆம் ஆண்டு வரை சீரியாவை அரசாண்டான். என்றாலும் தாலமி யூர்கெட்டஸ் செலூக்கஸ்ஸுக்குப் பின் 5 ஆண்டுகள், அதாவது கி.மு. 221 ஆம் ஆண்டு வரை அரசாண்டு ‘சில வருஷங்கள் மட்டும் வடதிசை ராஜாவைப் பார்க்கிலும் நிலையாய் நிற்பான் (11:8) என்ற முன்னறிவிப்பை நிறைவேற்றினான்.

முன்னுரைப்பு: தானியேல் 11:9 (கி.மு. 534)

9) “தென்திசை ராஜா அவன் ராஜ்யத்துக்கு விரோதமாக வந்து, தன் தேசத்துக்குத் திரும்பப் போவான்.”

நிறைவேறுதல்:

கி.மு. 226 ஆம் ஆண்டுக்குப் பின்னும் சீரிய எகிப்திய இராஜ்யங்களுக்கிடையே சச்சரவுகள் நடந்து கொண்டே இருந்தன. எகிப்திய அரசன் தாலமி யூர்கெட்டஸ் அதிக நாட்டைச் சேர்த்துக் கொள்ள சீரியாவுக்கு விரோதமாய்ப் படையெடுத்தான். என்றாலும் பாதி வழியில் தன் படைகளை திருப்பி அழைத்துக் கொண்டான்.

முன்னுரைப்பு: தானியேல் 11:10-12 (கி.மு. 534)

10) “ஆனாலும் அவனுடைய குமாரர் யுத்தஞ் செய்ய எத்தனித்து, திரளான சேனைகளை கூட்டுவார்கள்; இவர்களில் ஒருவன் நிச்சயமாய் வந்து, வெள்ளம் போல் கடந்து, திரும்பவும் தன்னுடைய அரண் மட்டும் யுத்தங் கலந்து சேருவான்.”

11) “அப்பொழுது தென்திசை ராஜா கடுங்கோபங் கொண்டு புறப்பட்டுப் போய், வட திசை ராஜாவோடே யுத்தம் பண்ணுவான்; இவன் பெரிய சேனையை ஏகமாய் நிறுத்துவான். ஆனாலும் இந்தச் சேனை அவன் கையில் ஒப்புக் கொடுக்கப்படும்.”

12) “அவன் இந்தச் சேனையை நீக்கின பின்பு, அவனுடைய இருதயம் கர்வம் கொள்ளும். அவன் அநேகமாயிரம் பேரை மடிவிப்பான்; ஆனாலும் பலங் கொள்ள மாட்டான்.”

நிறைவேறுதல்:

சீரிய மன்னன் செலூக்கஸ் கல்லினிக்கஸ் (Soleucus II Callinicus) (246-226) என்பவனின் மக்கள் செலூக்கஸ் செரானஸ் (Soleucus III Ceraunus) என்பவனும் மூன்றாம் அந்தியோக்கஸ் (Antiochus III) என்பவனும் தங்களுடைய தகப்பனாரிடமிருந்து எகிப்தில் ஜெயித்த பகுதிகளை மீட்கும்படி ஒரு யுத்தத்தைத் துவக்கினர். ஆனால் செலூக்கஸ் செரானஸ் என்பவன் தன் சேனாதிபதியால் நஞ்சு வைக்கப்பட்டு கொல்லப்பட்டான். ஆகையால் மூன்றாம் அந்தியோக்கஸ் தலைமையில் யுத்தத்தை நடத்தும்படியாயிற்று.

இதற்கிடையில் எகிப்தில் மூன்றாம் தாலமி யூர்கெட்டஸ் இறந்து அவன் மகன் நாலாம் தாலமி பிலோபேட்டர் (Ptolemy IV Philopator) (கி.மு. 221 - 203) அரசனானான். சீரிய மன்னன் மூன்றாம் அந்தியோக்கஸ், எகிப்து மன்னன் பிடித்த பகுதிகளை எல்லாம் திரும்பவும் கைப்பற்றினான். அவன் சேனை போன இடமெல்லாம் பாழான நிலங்களாக்கப்பட்டன. கி.மு. 217 ஆம் ஆண்டில் சீரிய மன்னன் மூன்றாம் அந்தியோக்கஸ் திரும்பவும் 70,000 படை வீரரோடு எகிப்தின் மேல் படையெடுத்தான். எகிப்திய மன்னனும் ஒரு பெரிய சேனையோடு சீரிய படையில் 10,000 வீரருக்கு மேல் சங்கரித்து பெரும் வெற்றியடைந்தான். மூன்றாம் அந்தியோக்கஸ் அந்தியோகியாவுக்குப் பின் வாங்கினான். தன்னுடைய வெற்றியில் காவங் கொண்ட எகிப்திய மன்னன் தாலமி பிலோபேட்டர் தான் வென்ற இடங்களையெல்லாம் சுற்றிப் பார்த்துவிட்டு, வரும் வழியில் எருசலேமுக்கு வந்து தேவாலயத்தில் மகா பரிசுத்த ஸ்தலத்திற்குள்ளும் போக முற்பட்டான். ஆனால் யூத மக்கள் தடுத்து விட்டனர். இதனால் கோபங் கொண்ட தாலமி பிலோபேட்டர் 40,000 யூதரைக் கொன்றான். சில சரித்திராசிரியர்கள் அச்சமயம் கொல்லப்பட்ட யூதரின் எண்ணிக்கை 60,000 என்று கணித்திருக்கின்றனர். அவன் எகிப்துக்குப் போன பின்பு அங்குள்ள தன் பிரஜைகளில் ஆயிரக்கணக்கான யூதரை கொலை செய்தான். இதன் காரணமாக அவனுடைய இராஜ்ஜியம் அதிக பலமிழந்தது. இவ்விதமாக 10 - 12 ஆம் வசனங்களில் கூறப்பட்ட முன்னறிவுப்புகள் நிறைவேறின.

முன்னுரைப்பு: தானியேல் 11:13-16 (கி.மு. 534)

13) “சில வருஷங்கள் சென்ற பின்பு வட திசை ராஜா திரும்ப முந்தின சேனையிலும் பெரிதான சேனையைச் சேர்த்து மகா

பெரிய சேனையோடும் வெகு சம்பத்தோடும் நிச்சயமாய் வருவான்.

14) “அக்காலங்களில் தென் திசை ராஜாவுக்கு விரோதமாக அநேகர் எழும்புவார்கள். அப்பொழுது உன் ஜனத்திலுள்ள துண்டரிக்கக்காரரின் புத்திரர் தரிசனத்தை நிறைவேற்றத் தங்களை உயர்த்துவார்கள்.

15) “வட திசை ராஜா வந்து, கொத்தளம் போட்டு, அரணான நகரங்களைப் பிடிப்பான்; தென் திசை ராஜாவின் புயபலங்களும் அவன் தெரிந்து கொண்ட ஜனமும் நில்லாமற் போகும். எதிர்க்கிறதற்குப் பெலன் இராது.

16) “ஆகையால் அவனுக்கு விரோதமாக வருகிறவன் தன் இஷ்டப்படி செய்வான்; அவனுக்கு முன்பாக நிலை நிற்பவன் ஒருவனும் இல்லை; அவன் சிங்காரமான தேசத்தில் தங்குவான்; எல்லாம் அவன் கைவசமாகும்.”

நிறைவேறுதல்:

பதினான்கு ஆண்டுகள் உருண்டோடின. சீரியாவின் அரசன் மூன்றாம் அந்தியோக்கஸ் தன் தோல்வியிலிருந்து மீண்டு தன் சேனையைப் பலப்படுத்திக் கொண்டான். இதற்கிடையில் எகிப்திய மன்னன் தாலமி பிலோபேட்டர் மரித்து அவனுடைய நான்கு அல்லது ஐந்து வயதான தாலமி எபிபெனஸ் (Ptolemy V Epiphanes) என்பவன் அரசனானான்.

சீரிய மன்னன் மூன்றாம் அந்தியோக்கஸ் எகிப்தை எப்படியும் ஜெயிக்க வேண்டும் என்ற எண்ணத்துடன் பெரிய சேனையோடும், அச்சேனைக்கு சம்பளம் கொடுக்கவும், மற்ற செலவுகளுக்காகவும், பெரும் பணத்தைச் சேகரித்து எடுத்துக் கொண்டு புறப்பட்டான். மாசிடோனியா நாட்டின் மன்னன் பிலிப் என்பவன் சீரிய மன்னனோடு கூட்டு சேர்ந்து கொண்டான்.

ஆனால் சிறுவனான எகிப்து மன்னன் தாலமி எபிபெனசுக்கோ அவனுடைய தகப்பனாருக்கு எதிரிகளாயிருந்த மந்திரிகளும், அவன் தகப்பன் கொடுமைப்படுத்தி கொலை செய்த யூதரின் பந்துக்களும் விரோதிகளாயிருந்தனர். அவர்களைத் தான் துண்டரிக்காரர் என்ற முன்னுரைப்பில் கூறப்பட்டிருக்கிறது. ஆகவே சீரிய மன்னன் பலவானாகி தன் இஷ்டப்படி நடந்து கொண்டான். அரணான நகரங்களையெல்லாம் பிடித்தான். சீதோன் நகரைப் பிடித்தான்; அதன் பின் பாலஸ்தீனா நாட்டையும் பிடித்துக் கொண்டான்.

இவ்விதமாக 13-16 ஆம் வசனங்களில் கூறப்பட்ட முன்னுரைப்பு நிறைவேறியது.

முன்னுரைப்பு: தானியேல் 11:17 (கி.மு. 534)

17) “தன் (சீரியா ராஜா) ராஜ்யத்தின் வல்லமையோடெல்லாம் தானும் தன்னோடே கூடச் செம்மை மார்க்கத்தாரும் வர, இவன் தன் முகத்தைத் திருப்புவான். இப்படிச் செய்து கெடுதியுண்டாகும்படி அவனுக்கு ஒரு கன்னிப் பெண்ணைக் கொடுப்பான்; ஆனாலும் அவளாலே ஸ்திரம் பெறான்; அவள் அவன் பட்சத்தில் நில்லாள்.”

நிறைவேறுதல்:

சீரிய அரசன், மூன்றாம் அந்தியோக்கஸ் (கி.மு. 223- 187) பாலஸ்தீனா நாட்டை தன் வசமாக்கிக் கொண்ட பின் அங்கிருந்து யூதரையும் (செம்மை மார்க்கத்தார்) தனக்கு உதவியாகச் சேர்த்துக் கொண்டு எகிப்து அரசன் தாலமி எபிபெனஸுக்கு விரோதமாய் புறப்பட்டான். எகிப்தை தன் நாட்டோடு சேர்த்துக் கொள்வதற்கு ஒரு உபாயத்தைக் கையாண்டான். அதாவது தன் அழகிய மகள் கிளியோபாட்ரா (Cleopatra) என்பவனை 5வது தாலமிக்கு மணம் முடித்து அதன் மூலம் அந்நாட்டைக் கைப்பற்றலாம் என்று எண்ணினான். தன் மகள் எப்படியும் தனக்குச் சாதகமாக செயல்படுவாள் என்று எண்ணினான். அப்படியே இருவருக்கும் திருமணம் முடிந்தது. ஆனால் அந்தியோக்கஸ் எண்ணியபடி கிளியோபாட்ரா தன் தகப்பனுக்கு அனுசரணையாகத் தன் கணவனைக் காட்டிக் கொடுக்கவில்லை. மாறாக, தன் கணவனுக்கு அனுசரணையாக அந்தியோக்கஸுக்கு விரோதமாக ரோம அரசனோடு கூட்டு வைத்துக் கொள்ள தூது போனாள். அந்தியோக்கஸின் தந்திரம் பலிக்கவில்லை. இவ்விதமாக தானியேல் 11:17 ஆம் வசனத்தில் கூறப்பட்ட முன்னறிவிப்பு நிறைவேறியது.

முன்னுரைப்பு: தானியேல் 11:18-19 (கி.மு. 534)

18) “பின்பு இவன் தன் முகத்தைத் தீவுகளுக்கு நேராகத் திருப்பி, அநேகத் தீவுகளைப் பிடிப்பான், ஆனாலும், ஒரு சேனாதிபதி இவன் செய்கிற நிந்தையை ஒழியப் பண்ணுவதுமல்லாமல், இவன் செய்த நிந்தையினிமித்தம் இவனுக்குச் சரிக்குச் சரிக்கட்டுவான்.

19) “ஆகையால், தன் முகத்தைத் தன் தேசத்தின் அரண்களுக்கு நேராகத் திருப்புவான்; அங்கே இடறி விழுந்து காணப்படாமற் போவான்.”

நிறைவேறுதல்:

எகிப்தைப் பிடிப்பதற்குத் தான் கையாண்ட தந்திரம் பலிக்காமல் போகவே, நாடுகளைப் பிடிக்க வேண்டும் என்ற ஆவலில் அவன் (மூன்றாம் அந்தியோக்கஸ்) தன் கவனத்தை மத்திய தரைக் கடலிலுள்ள சில தீவுகளைப் பிடிப்பதில் செலுத்தினான். அச்சமயத்தில் ரோமர் தங்களுடைய ஆதிக்கத்தை மத்திய தரைக் கடலிலும், அதைச் சுற்றியுள்ள நாடுகளிலும் விரிவு படுத்திக் கொண்டிருந்தார்கள். ஆகவே சீரிய மன்னன் தங்களுடைய எல்லைக்குள் நுழைவதை விரும்பாதவர்களாக, சீரிய மன்னனை விரட்டியடிக்கும்படி தங்களுடைய முக்கிய சேனைகளை அனுப்பினார். அச்சேனை மூன்றாம் அந்தியோக்கஸின் சேனையைத் தோற்கடித்து ஐரோப்பிய பகுதிகளிலிருந்து விரட்டியது. மூன்றாம் அந்தியோக்கஸ் பின்வாங்கி தன் அரணான அந்தியோகியாவிற்கு போய்ச் சேர்ந்தான். அதன்பின் ரோம அரசோடு செய்து கொண்ட ஒப்பந்தப்படி ரோம அரசுக்கு ஒரு பெரிய தொகையைக் கப்பமாகக் கட்ட வேண்டியவனானான். ஆனால் கையில் பணமில்லாதபடியால் எலிமாயிஸ் (Elymais) என்ற மாகாணத்திலிருந்த பிரபலமான ஜலிப்பித்தரின் கோவிலைக் கொள்ளையடிக்க முயற்சித்தான். இதை அறிந்த அப்பகுதி மக்கள் கோபமடைந்து அவனைக் கொன்று போட்டார்கள். இவ்வாறாக ‘அங்கே இடறி விழுந்து காணப்படாமற் போவான்’ என்ற முன்னறிவிப்பு வார்த்தைக்கு வார்த்தை நிறைவேறியது.

முன்னுரைப்பு: தானியேல் 11:20 (கி.மு. 534)

20) “செழிப்பான ராஜ்யத்தில் தண்டல்காரனைத் திரியப் பண்ணுகிற ஒருவன் தன் ஸ்தானத்தில் எழும்புவான்; ஆயினும் சில நாளைக்குள் கோபமில்லாமலும், யுத்தமில்லாமலும் நாசமடைவான்.”

நிறைவேறுதல்:

மூன்றாம் அந்தியோக்கஸ் கொலை செய்யப்பட்டபின் (கி.மு. 187) நான்காம் செலூக்கஸ் பிலோபேட்டர் (Seleucus IV Philopater) (கி.மு. 187 - 175) தன் தகப்பன் ஸ்தானத்திற்கு வந்தான். தன் தகப்பன் ரோமரோடு ஒப்பந்தம் செய்து கொண்டபடி ரோம இராயனுக்கு வருடா வருடம் 1000 தாலந்து பொன் கப்பமாகக் கட்ட வேண்டியதிருந்தது. இப்பெரிய தொகையைச் சேகரிக்க ஹெலியோடோரஸ் என்பவனை நியமித்தான். (2 மக்கபேயர் 3:7) எருசலேம் தேவாலயத்தில்

அதிக செல்வம் குவிக்கப்பட்டிருக்கிறதென்றும் அதைக் கைபற்றி வர ஹெலியோடோரஸ் பணிக்கப்பட்டான். ஹெலியோடோரஸ் எருசலேம் தேவாலயத்திற்குப் போய் அங்குள்ள திரவியத்தைக் கைப்பற்ற முயன்ற பொழுது ஜனங்களும் பிரதான ஆசாரியனும் மற்ற ஆசாரியர்களும் ஆலயத்தின் முன் நெடுங்கிடையாய் விழுந்து ஆண்டவரிடம் மன்றாடினார்கள். அப்பொழுது ஆச்சரியமான பிரகாரமாய் விலையுயர்ந்த ஆடைகளை அணிந்த பயங்கரத்துக்குரிய ஒருவர் ஒரு குதிரையின் மேல் தோன்றினார். அவரைக் கண்டதும் ஹெலியோடோரஸின் மனிதர் பயத்தினால் கீழே தள்ளப்பட்டார்கள். குதிரை வலிமையுடன் ஹெலியோடோரஸை தன் முன்னங்கால்களால் உதைத்துத் தள்ளியது. அப்போது அழகிய ஆடைகள் அணிந்த இரண்டு வாலிபர் அவன் இரண்டு பக்கமும் நின்று அவனை விடாமல் அடித்துக் காயப்படுத்தி அவனை ஒரு நாற்காலியில் வைத்து வெளியே கொண்டு போனார்கள்; அவன் மூர்ச்சையானான். பின்னர் அவனுக்கு உயிர் பிச்சை கொடுத்த ஆண்டவருக்குக் காணிக்கை செலுத்தி திரும்பிப் போனான். இச்சம்பவம் 2 மக்கபேயர் மூன்றாம் அதிகாரத்தில் அழகாக விவரித்துக் கூறப்பட்டிருக்கிறது. - (தயவு செய்து ரோமன் கத்தோலிக்க வேதாகமத்தில் இதை வாசித்துப் பார்க்கவும்).

பின்னர், சீரிய அரசன் நான்காம் செலூக்கஸ் பிலோபேட்டர் ஹெலியோடோரசினால் கொலை செய்யப்பட்டான். ஆக, நான்காம் செலூக்கஸ் 'கோபமில்லாமலும், யுத்தமில்லாமலும் நாசமடைவான்' என்ற வேத வாக்கின்படி தான் நம்பிய வேலைக்காரனால் நம்பிக்கை துரோகம் செய்யப்பட்டு கொலை செய்யப்பட்டதினால், ஆண்டவரின் முன்னுரைப்பு வார்த்தைக்கு வார்த்தை அப்படியே நிறைவேறியது.

முன்னுரைப்பு: தானியேல் 11:21 (கி.மு. 534)

21) “அவன் (நான்காம் செலூக்கஸ் பிலோபேட்டர்) ஸ்தானத்தில் அவமதிக்கப்பட்டவன் ஒருவன் எழும்புவான்; இவனுக்கு ராஜ்யபாரத்தின் மேன்மையைக் கொடாதிருப்பார்கள்; ஆனாலும் இவன் சமாதானமாய் நுழைந்து, இச்சகம் பேசி, ராஜ்யத்தைக் கட்டிக் கொள்ளுவான்.”

நிறைவேறுதல்:

நான்காம் செலூக்கஸ் பிலோபேட்டரின் மகன் டெமட்ரியஸ் (Demetrius) என்பவன் தான் சரியான வாரிசு. ஆனால் அச்சமயத்தில் அவன் ரோமபுரியில் பிணைக் கைதியாய் வைக்கப்பட்டிருந்தான்.

ஆகையால் உடனே செயல்பட முடியவில்லை. ஹெலியோடோரஸ் தன் சிம்மாசனத்தைக் கைப்பற்ற வேண்டும் என்ற ஆவலில் செயல்பட்டான். ஆனால் அநேகர் எகிப்தில் ராஜாவை அரசனாக்கி விட வேண்டும் என்று எண்ணினர்.

இச்சந்தர்ப்பத்தில் செலுக்கஸ் பிலோபேட்டரின் சகோதரன் அந்தியோக்கஸ் என்பவன் அந்தேனே பட்டணத்தில் இருந்தான். அவன் தன் சகோதரன் மரித்துப் போனதைக் கேள்விப்பட்டவுடன் சீரியாவுக்கு வந்து அங்குள்ள சிற்றரசர்களுக்குப் பல சலுகைகள் செய்து கொடுப்பதாக வாக்குக் கொடுத்து அவர்களைத் தன் வசப்படுத்திக் கொண்டு, தேசத்தின் பிரமுகர்களை முகஸ்துதி பேசித் தன் வலைக்குள் போட்டுக் கொண்டு, சாதா பிரஜைகளுக்கு, தான் அரசனானால் பல சலுகைகள் செய்து தருவதாகவும், ரோமாபுரியில் பிணைக் கைதியாயிருக்கும் டெமட்ரியஸ் வரும் வரை தான் அரசை தற்காலிகமாக மேற்பார்வை பார்த்துக் கொள்ளப் போவதாகவும் ரோம அரசரிடம் தான் அவர்களுக்கு உண்மையுள்ள அடிபணிந்து நடக்கும் அரசனாக இருப்பேன் என்று வாக்குப் பண்ணியும், முன்னுரைப்பில் கூறப்பட்டிருப்பது போல் ‘சமாதானமாய் நுழைந்து, இச்சகம் பேசி’ அரியணையில் ஏறினான். பட்டத்துக்கு வரக் கூடிய இன்னொரு நபர் டெமட்ரியஸின் தம்பி, இவன் குழந்தையாயிருந்தான்; அவன் இலகுவில் கொலை செய்யப்பட்டான். இந்நிகழ்ச்சிகளால் நான்காம் செலுக்கஸ் பிலோபேட்டரை கொலை செய்த ஹெலியோடோரஸ், சரித்திரத்தில் இல்லாதபடி எங்கோ போய் மறைந்து விட்டான். ஆகவே நான்காம் அந்தியோக்கஸ் எபிபௌஸின் ஆட்சி அச்சமயத்திற்கு நிரந்தரமாயிற்று. அவன் கி.மு. 175 முதல் 164 ஆம் ஆண்டு வரை அரசாண்டு முன்னுரைப்பை நிறைவேற்றினான்.

முன்னுரைப்பு: தானியேல் 11:22-23 (கி.மு. 534)

22) “பிரவாகமாய் வருகிற சேனைகள் இவனாலே பிரவாகமாய் முறியடிக்கப்படும். உடன்படிக்கையின் தலைவனும் முறிக்கப்படுவான்.”

23) “ஏனெனில் அவனோடே சம்பந்தம் பண்ணின நாட்கள் முதல் அவன் சூதாய் நடந்து, கொஞ்ச ஜனங்களோடே புறப்பட்டு வந்து பெலங் கொள்ளுவான்.”

நிறைவேறுதல்:

நான்காம் அந்தியோக்கஸ் அரியணை ஏறினாலும் அவனுக்கு

இடறல்கள் அதிகரித்தன. எகிப்து அரசன் பலத்த சேனையுடன் இவனை எதிர்த்தான். நாலாம் அந்தியோக்கஸும் பலத்த சேனையுடன் போய் அவனை ஜெயித்தான். ரோம அரசு வெகு விரைவில் தன் இராஜ்ஜியத்தை விஸ்தரித்துக் கொண்டு வந்தது இவனுக்கு ஒரு பெரும் தடையாயிருந்தது. அதே சமயத்தில் யூத ஜனங்களும், தங்கள் பிராதான ஆசாரியன் மூன்றாம் ஒனியாஸ் (Onias III) இன் தலைமையில் தங்கள் அதிருப்தியைத் தெரிவித்தனர். 22 ஆம் வசனத்தில் கூறப்பட்டபடி “உடன்படிக்கையின் தலைவன்”, அதாவது உடன்படிக்கையின் மக்களாகிய யூதரின் தலைவன், “முறிக்கப்படுவான்”, நடந்தது என்னவென்றால் நான்காம் அந்தியோக்கஸ் அப்பொழுது பிரதான ஆசாரியனாயிருந்த மூன்றாவது ஒனியாஸ் (Onias III) என்பவனை பதவி நீக்கம் செய்துவிட்டு, அவனுடைய தம்பி ஜேசன் (Jason) என்பவனிடம் பெரும் தொகையைப் பெற்றுக் கொண்டு அவனை பிரதான ஆசாரியனாக்கினான். சில நாட்களில் அந்தியோக்கஸின் அடியாள் மூன்றாம் ஒனியாஸைக் கொலை செய்துவிட்டான். ஆனால் அந்தியோக்கஸ் இதோடு நிற்கவில்லை. சில நாட்கள் கழித்து ஜேசனுடைய சகோதரன் மெளலாஸ் என்பவனிடம் இன்னும் அதிகமான தொகையைப் பெற்றுக் கொண்டு தன்னுடைய அடியாட்களை வைத்து ஜேசனை அப்பதவியிலிருந்து நீக்கி விட்டு, மெளலாசை (Meneiaus) பிரதான ஆசாரியனாக்கினான்.

நான்காம் அந்தியோக்கஸ் அரியணை ஏறும்போது, அவனுடைய நிலைமை அதிக மோசமாய்த் தானிருந்தது. தனியாய் தன் தந்திர யுக்திகளைப் பிரயோகித்துச் சிறுகச் சிறுக தன்னுடைய பதவியைப் பலப்படுத்திக் கொண்டதினால் 22, 23 ஆம் வசனங்களில் முன்னுரைப்பு நிறைவேற்றினான்.

முன்னுரைப்பு: தானியேல் 11:24-25 (கி.மு. 534)

24) “தேசம் சகவாழ்வோடும் சம்பூரணத்தோடும் இருக்கையில், அவன் உட்பிரவேசித்து, தன் பிதாக்களும், தன் பிதாக்களின் பிதாக்களும் செய்யாததைச் செய்வான்; கொள்ளையிட்டுச் சூறையாடி, பொருளை அவர்களுக்கு இறைத்துப் பங்கிட்டு, அரண்களுக்கு விரோதமாகத் தனக்குள் உபாயங்களை யோசிப்பான்; சில காலம் மட்டும் இப்படியிருக்கும்.

25) “பின்னும் தென்திசை ராஜாவுக்கு விரோதமாகப் பெரிய சேனையோடே போர் செய்யத் தன் வல்லமையையும் தன் ஸ்திரத்தையும் எழுப்புவான். அப்பொழுது தென்திசை ராஜா

மிகவும் பலத்த பெரிய இராணுவத்தோடே போய் யுத்தங்கலப்பான்; ஆனாலும் அவர்கள் அவனுக்கு விரோதமாய் துராலோசனை பண்ணியிருந்தபடியால், அவன் நிற்க மாட்டான்.”

26) “அவனுடைய போஜனங்களைச் சாப்பிடுகிறவர்கள் அவனை நாசப்படுத்துவார்கள். ஆகையால் அவனுடைய இராணுவம் பிரவாகமாய் வரும்; அநேகர் கொலையுண்டு விழுவார்கள்.”

நிறைவேறுதல்:

நான்காம் அந்தியோக்கஸ் சீரியா பகுதி, ஆசியா பகுதி இன்னும் சுற்றியுள்ள நாடுகளில் தன் அதிகாரத்தை நிலைப்படுத்திக் கொண்டபின், அப்பிரதேசங்களிலிருந்த கோயில்கள், தனவந்தர்கள், சிநேகிதர்கள், முதலியவர்களிடமிருந்து ஆஸ்திகளையெல்லாம் சேகரித்து (தன் முன்னோர்கள் செய்யாத அளவுக்குக் கொள்ளையடித்து) அவைகளையெல்லாம் சாதாரண ஏழை மக்களுக்குப் பங்கிட்டுக் கொடுத்து அவர்களுடைய நன்மதிப்பைச் சம்பாதித்துக் கொண்டான். பொது ஜனங்கள் தன் பக்கத்தில் இருக்கிறார்கள் என்று நிச்சயித்துக் கொண்ட பின் ஒரு பெரிய சேனையைத் திரட்டிக் கொண்டு எகிப்து அரசன் ஆறாம் தாலமி பிலோமேட்டருக்கு (Ptolemy VI Philometer) (கி.மு. 161-146) விரோதமாய் படையெடுத்தான். எகிப்து அரசன் ஆறாம் தாலமி தன் சேனைத் தலைவர்களின் தலைமையில் தன் படைகளை அனுப்பி வைத்தான். நான்காம் அந்தியோக்கஸ் தந்திரமாய் படைத் தலைவர்களைத் தனக்குச் சாதகமாக நடந்து கொள்ள வைத்து விட்டான். ஒரு ஆண்டிற்குள் நான்காம் அந்தியோக்கஸ், அநேகமாக முழு எகிப்து நாட்டையும் தன் கைவசப்படுத்தி விட்டான். (1 மக்கபேயர் 1:17-20). ஆறாம் தாலமி பிலோமேட்டர் தோல்வியடைந்து தன் தேசத்தின் தென் பகுதிக்கு ஓடி தப்பித்துக் கொண்டான். என்றாலும் அவன் ஒரு பெரிய சேனையைத் திரட்டி அந்தியோக்கஸோடு போருக்கு வந்தான்.

முன்னுரைப்பு: தானியேல் 11:27-28 (கி.மு. 534)

27) “இந்த இரண்டு ராஜாக்களின் இருதயமும் தீமை செய்ய நினைக்கும்; ஒரே பந்தியிலிருந்து பொய் பேசுவார்கள். ஆனாலும் அது வாய்ப்பதில்லை. குறித்த காலத்துக்கு முடிவு இன்னும் நிறுத்தி வைக்கப்பட்டிருக்கும்.

28) “அவன் மகா சம்பத்தோடே, தன் தேசத்துக்குத் திரும்பி, தன் இருதயத்தைப் பரிசுத்த உடன்படிக்கைக்கு விரோதமாக

வைத்து, அதற்கானதைச் செய்து, தன் தேசத்துக்குத் திரும்பிப் போவான்.”

நிறைவேறுதல்:

சீரிய அரசன் நான்காம் அந்தியோக்கசுக்கும் எகிப்து அரசன் தாலமி பிலோமேட்டருக்கும் பெலூசியம் என்ற இடத்தில் யுத்தம் நடந்தது. அதில் எகிப்திய மன்னன் தோற்றானாயினும், இருவரும் ஒரு சமாதான ஒப்பந்தத்திற்காக ஒரே மேசையில் உட்கார்ந்து, சாப்பிட்டுப் பேசினார்கள் என்பது தெரிகிறது. ஆனால் இருவரும் மனம் விட்டு உண்மையைப் பேசாமல், இருவருமே ஒருவனை ஒருவன் கெடுக்க நினைத்து பொய் பேசினார்கள். அவர்கள் பேச்சு சமாதானத்தில் முடியவில்லையென்றாலும், நான்காம் அந்தியோக்கஸ் பெரும் செல்வத்தைப் பெற்றுக் கொண்டு தன் நாட்டுக்குப் புறப்பட்டான்.

எகிப்திய அரசனோடு நடந்த யுத்தத்தில் யூதர்கள் நன்கு ஆதரவளிக்கவில்லை என்று சீரிய மன்னன் நான்காம் அந்தியோக்கஸுக்கு அதிகக் கோபம். ஆகையால் யூதருக்கும் பரிசுத்த நகரமாகிய எருசலேமுக்கும் விரோதமாக நடவடிக்கை எடுக்கத் துவங்கினான்.

முன்னுரைப்பு: தானியேல் 11:29-30 (கி.மு. 534)

29) “குறித்த காலத்திலே திரும்பவும் தென் தேசத்திற்கு வருவான்; ஆனாலும் அவனுடைய பின் நடபடி முன் நடபடி போல் இராது.

30) “அவனுக்கு விரோதமாக கித்தீமீன் கப்பல்கள் வரும். அதினால் அவன் மனம் நோவடைந்து, திரும்பிப் போய், பரிசுத்த உடன்படிக்கைக்கு விரோதமாகக் குரோதங் கொண்டு அதற்கானதைச் செய்து, பரிசுத்த உடன்படிக்கையைத் தள்ளினவர்களை அநுசரிப்பான்.”

நிறைவேறுதல்:

நான்காம் அந்தியோக்கஸ் (குறித்த காலத்திலேயே) இரண்டு ஆண்டுகள் கழித்து திரும்பவும் எகிப்து தேசத்தின் மேல் படையெடுத்தான். ஆனால் அவனுக்கு ஒரு ஆச்சரியம் காத்திருந்தது. அதாவது எகிப்திய அரசன் தாலமி பிலோமேட்டரும் அவன் சகோதரன் ஒருவனும் கூட்டுச் சேர்ந்து ஒற்றுமையாய் நான்காம் அந்தியோக்கஸை எதிர்த்தனர். அதுமட்டுமல்ல, அவர்கள்

விரைவில் வளர்ந்து வரும் ரோம அரசுடன் சமாதான ஒப்பந்தம் செய்து கொண்டபடியோ ரோம கப்பல் படை கித்தீமிலிருந்து (கிரேக்க நாட்டின் சமீபத்திலிருக்கும் ஐரோப்பிய நாடுகளும், தீவுகளும்) எகிப்துக்கு உதவுவதற்காக அந்தியோக்கஸுக்கு விரோதமாக வந்தன. இதை அறிந்த அந்தியோக்கஸ் மனசோர்வடைந்து எகிப்தின் மேல் படையெடுப்பதை நிறுத்தி பாலஸ்தீனா நாட்டுக்குள் புகுந்தான். அங்கு அவன் நியமித்த மௌலாஸ் பிரதான ஆசாரியனாகவும் அவனைச் சேர்ந்த சிலரும் அந்தியோக்கஸின் நடவடிக்கைகளை ஆதரித்தனர். ஆகவே அவர்களுக்குச் சில சலுகைகள் காட்டினான்.

முன்னுரைப்பு: தானியேல் 11:31 (கி.மு. 534)

31) “ஆனாலும் அவனிடத்திலிருந்து புறப்பட்ட சேனைகள் எழும்பி, அரணான பரிசுத்த ஸ்தலத்தைப் பரிசுத்த குலைச் சலாக்கி, அன்றாட பலியை நீக்கி, பாழாக்கும் அருவருப்பை அங்கே வைப்பார்கள்.”

நிறைவேறுதல்:

நான்காம் அந்தியோக்கஸ் எபிபெனஸின் சேனைத் தலைவர்கள் அந்தியோக்கஸின் ஆணைப்படி யூதரை பெரும் கொடுமைக்குள்ளாக்கி, ஆண்களையும், பெண்களையும், பிள்ளைகளையும் கோட்டைச் சுவரின் மேலிருந்தும், மச்ச வீடுகளின் மேலிருந்தும் தள்ளிவிட்டு அல்லது வீசி எறிந்து கொலை செய்தும், அவர்களுடைய வேத புத்தகங்களை தீக்கிரையாக்கியும், தேவாலயத்தின் செல்வத்தையெல்லாம் கொள்ளையடித்தும், மகா பரிசுத்த ஸ்தலத்துக்குள் நுழைந்து அங்கே கிரேக்கருடைய தெய்வமாகிய ஜீயஸ் ஒலிம்பஸின் சிலையை கி.மு. 168 ஆம் ஆண்டு நிறுவியும், தேவாலயத்தில் யூதருக்கு அருவருப்பான பன்றியைப் பலி செலுத்தி தேவாலயத்தைத் தீட்டுப்படுத்தினான். அச்சமயம் அவன் 40,000 யூதரைக் கொலை செய்தானென்றும் 60,000 யூதரை அடிமைகளாக விற்றானென்றும் சரித்திரம் கூறுகிறது. இவ்வாறு 31 ஆம் வசனத்தில் முன்னுரைக்கப்பட்டவைகள் வார்த்தைக்கு வார்த்தை நிறைவேறின.

முன்னுரைப்பு: தானியேல் 11:32-35 (கி.மு. 534)

32) “உடன்படிக்கைக்குத் துரோகிகளாக இருக்கிறவர்களை இச்சகப் பேச்சுகளினால் கள்ள மார்க்கத்தாரராக்குவான்; தங்கள்

தேவனை அறிந்திருக்கிற ஜனங்கள் திடங்கொண்டு அதற்கேற்றபடி செய்வார்கள்.

33) “ஜனங்களில் அறிவாளிகள் அநேகருக்கு அறிவை உணர்த்துவார்கள்; அநேக நாள் மட்டும் பட்டயத்தினாலும், அக்கினியினாலும், சிறையிருப்பினாலும், கொள்ளையினாலும் விழுவார்கள்.

34) “இப்படி அவர்கள் விழுகையில் கொஞ்சம் ஒத்தாசையாக சகாயமடைவார்கள். அப்பொழுது அநேகர் இச்சகவார்த்தைகளோடே அவர்களை ஒட்டிக் கொள்வார்கள்.

35) “அறிவாளிகளைப் புடமிடுகிறதற்கும், சுத்திகரிக்கிறதற்கும், வெண்மையாக்குகிறதற்கும் அவர்களில் சிலர் விழுவார்கள். முடிவு கால பரியந்தம் இப்படியிருக்கும், குறித்த காலம் வரை இன்னும் நாள் செல்லும்.”

நிறைவேறுதல்:

அலெக்சாண்டர் காலத்திலிருந்தே கிரேக்க கலாச்சாரம் புனித பூமியாகிய பாலஸ்தீனாவிலும் பரவத் துவங்கியது. செல்வந்தர்களான யூதர்களும், சில ஆசாரியர்களும் கூட கிரேக்க கலாச்சாரத்தில் மோகங் கொண்டு கிரேக்க விக்ரிகரங்களுக்கு பலியிட்டு தங்களைக் கெடுத்துக் கொண்டார்கள். இவர்கள் ஹெலினிஸ்ட்கள் என்று அழைக்கப்பட்டனர். இன்னொரு சாரார் யூத மார்க்கத்தில் பக்தி வைராக்கியம் கொண்ட, பொதுவாக ஏழை யூதர்கள், இவர்கள் கிரேக்க விக்ரிகர வணக்கத்தையும், கலாச்சாரத்தையும், எதிர்த்து நின்றவர்கள், இவர்கள் ஹஸிடம் (Hasidim) என்று அழைக்கப்பட்டனர்.

அந்தியோக்கஸ் எபிபெனஸ் யூதர்களில் பெரும்பாலோர் ஹெலினிஸ்ட்கள் என்று எண்ணி கி.மு. 168 ஆம் ஆண்டு யூத மார்க்கம் சட்ட விரோதமானது என்று பிரகடனப்படுத்தி 40,000 பேரைக் கொன்று, 80,000 பேரை அடிமைகளாக விற்று, தேவாலயத்தைக் கொள்ளையடித்து, பன்றியை தேவாலயத்தில் பலி செலுத்தி தேவாலயத்தைத் தீட்டுப்படுத்தி, ஜீயஸ் ஒலிம்பஸ் (Jews Olympus) என்ற கிரேக்க தெய்வத்தின் சிலையை தேவாலயத்தில் நிறுவி அதை ஒரு புறஜாதி ஆலயமாக்கினான். அவன் நியமித்த மௌலாஸ் என்ற பிரதான ஆசாரியன் அவனை திருப்திப்படுத்த சிலைகளுக்குத் தூபம் காட்டி பலி செலுத்தினான். அதுமட்டுமல்ல, மௌவால் வைதீக யூதர்களை தேடிப்பிடித்து, படை வீரருக்குக் காட்டிக் கொடுத்து அவர்களை கொலை செய்யவும் வகை

செய்தான். அதோடு நில்லாமல் அந்தியோக்கஸால் முதலாவது பதவி நீக்கம் செய்யப்பட்ட மூன்றாவது ஒனியாஸ் என்ற பிரதான ஆசாரியனையும் கொலை செய்வித்தான். இப்படியாக 32, 33 ஆம் வசனங்களின் முன்னறிவிப்புகள் நிறைவேறின.

இந்நடவடிக்கைகளால் வைதீக யூதர்களுக்கு (Hasidim) அதிருப்தி ஏற்பட்டது. எருசலேமுக்கு 17 மைல்கள் வடமேற்கே மொடீன் (Modein) என்ற கிராமத்தில் கிரேக்க தெய்வம் ஜீயசுக்குப் பன்றியைப் பலி செலுத்த வேண்டும் என்று கிரேக்க படை வீரர் வற்புறுத்திய பொழுது மத்தத்தியாஸ் (Mattathias) என்ற வயோதிய ஆசாரியன் மறுத்ததோடு தன்னை பலியிடும்படி வற்புறுத்திய படை வீரனையும், தனக்குப் பதிலாக பலி செலுத்த ஒப்புக் கொண்ட யூதனையும் கி.மு. 167 ஆம் ஆண்டு கொலை செய்துவிட்டு, அவனும் அவனுடைய ஐந்து ஆண் மக்களும் பக்கத்து மலைகளுக்கு ஓடி விட்டனர். வெகு சீக்கிரத்தில் அநேக வைராக்கிய யூதர் (Hasidim) அவர்களுக்கு ஆதரவாகக் கூடினர்.

இக்குடும்பத்தினர், ஹஸ்மோனியர் (Hasmonaeans) என்று அவர்கள் குடும்பப் பெயரிலும் அவர்களின் பிற்கால தலைவன் யூதாஸ் மக்கபே என்பவனின் பெயரில் மக்கபேயர் (Maccabeus) என்றும் அழைக்கப்பட்டனர்.

சில நாட்களில் மத்தத்தியாஸ் இறந்து போனார். அவருடைய மூன்றாவது மகன் யூதாஸ் மக்கபேயஸ் (Judas Maccabeus) மந்தத்தியாஸின் ஸ்தானத்தை எடுத்து அந்தியோக்கஸ் எபிபெளஸின் படைகளோடு யுத்தம் பண்ணத் தொடங்கினான்.

அந்தியோக்கஸ் எபிபெளஸின் படைத் தலைவன் லைசியாஸ் (Lysias) என்பவனை 50,000 படை வீரரோடு யூதாஸ் மக்கபேயோடு யுத்தத்திற்கு வந்தான். யூதரோடு இருந்த யூத வீரர் 10,000 பேர் தான். ஆனால் யூதாஸ் வெற்றியடைந்தான். லைசியாஸ் திரும்பவும் 65,000 படை வீரரோடு யூதாசை எதிர்த்தான். இந்தத் தடவையும் ஆண்டவர் யூதாஸ் மக்கபேக்கு ஜெயம் கொடுத்தார்.

யூதாஸ் மக்கபே முதல் காரியமாக எருசலேம் தேவாலயத் திற்குப் போய் அங்கிருந்த சீரிய படைகளை விலக்கி விட்டு, தேவாலயத்தைப் பழுது பார்த்து கி.மு. 165 ஆம் ஆண்டு டிசம்பர் மாதம் 25 ஆம் தேதி தேவாலயத்தைச் சுத்தீகரித்து, மோசேயின் நியாயப் பிரமாணங்களின்படி ஆராதனைகளையும், பலிகளையும் செலுத்த ஆவன செய்தான். 1 மக்கபேயர் 4:35-58 ஆம் வசனங்களில்

யூதாஸ் மக்கபேயஸினால் தேவாலயம் சுத்திகரிக்கப்பட்டதைப் பற்றி விஸ்தாரமாகக் கூறப்பட்டிருக்கிறது.

தேவாலயத்தைச் சுத்திகரித்து மோசேயின் கட்டளைகளின்படி ஏழு கிளைகள் கொண்ட பொன் குத்துவிளக்கை ஏற்றுகையில், அங்கே ஒரு சிறு குப்பியில் கொஞ்சம் எண்ணை மட்டும் இருப்பதைக் கண்டனர். தேவாலய பிரதிஷ்டைப் பண்டிகையை (யோவான் 10:22) கொண்டாட ஒரு நாளைக்கு மட்டும் போதுமான எண்ணெய் தானிருந்தது. ஆனால் அவர்கள் அதைக் கொளுத்திய பொழுது தங்களுக்கு வேறு எண்ணெய் கிடைக்கும்மட்டும் எட்டு நாட்கள் இரவும் பகலும் அற்புதமாக அந்த குத்து விளக்கு எரிந்து கொண்டேயிருந்தது. தேவாலய பிரதிஷ்டைப் பண்டிகை அது முதல் எட்டு நாட்கள் அநுசரிக்கப்பட்டு, அதோடு கூட குத்துவிளக்கும் எட்டு கிளைகள் கொண்ட குத்துவிளக்காகச் செய்யப்பட்டது. இந்தப் பண்டிகை ஹனுக்கா (Hanukkah) என்று அழைக்கப்பட்டது. சில குத்துவிளக்குகள் ஒன்பது கிளைகளுள்ளவைகளாகவும் செய்யப்படுவதும் உண்டு. இன்னும் தேவாலயம் யூதாஸ் மக்கபேயஸினால் சுத்திகரிக்கப்பட்டதை நினைவு கூறும் வகையில் எட்டு நாள் பிரதிஷ்டைப் பண்டிகை யூதரால் கொண்டாடப்பட்டு வருகிறது. இந்த குத்துவிளக்கு மெனோரா (Menorah) என்று அழைக்கப்படுகிறது.

இவ்விதமாக தானியேல் 11:32 முதல் 35 ஆம் வசனங்களின் முன்னுரைப்புக்கள் நிறைவேறின. சீரிய அரசன் அந்தியோக்கஸ் எபிபெனஸ் கி.மு. 160 ஆம் ஆண்டு மரித்தான். அவனுக்குப் பின் வந்த அவனுடைய சந்ததியரான அரசர்கள் ரோம அரசின் பிடிக்குள் சிக்கி ஏழாம் அந்தியோக்கஸுக்குப் பின் (கி.மு. 130) பெயரே இல்லாமற் போயிற்று.

அதைப் போல யூதாஸ் மக்கபேயசும் கி.மு. 160 ஆம் ஆண்டு மரித்தான். அவனுக்குப் பின் யோனத்தான் சீமோன் என்னும் அவனுடைய சகோதரர் கி.மு. 135 ஆம் ஆண்டு வரையும், அவர்களுக்குப் பின் யூதாஸ் மக்கபேயுவின் மகன் ஜான் ஹிர்கானசும் (John Hyrcanus) அவனுடைய சந்ததியாரும் கி.மு. 135 ஆம் ஆண்டு முதல் கி.மு. 37 ஆம் ஆண்டு வரையும் மக்கபேயர் குடும்பத்தார் என்றும் யூத பிரதான ஆசாரியரென்றும் பாலஸ்தீனாவை ஆண்டு வந்தனர். கி.மு. 37 ஆம் ஆண்டு ரோம அரசின் ஆளுகைக்குள் பாலஸ்தீனா நாடு வந்தது. இதுமேயனாகிய ஏரோது ரோம அரசால் கலிலேயாவின் தேசாதிபதியாக நியமிக்கப்பட்டான்.

இவ்விதமாக தானியேலுக்குக் கிடைத்த தரிசனத்தில் கிரேக்க இராஜ்யத்தைப் பற்றிய பகுதியும், கிரேக்க இராஜ்யத்தோடு சம்பந்தப்பட்ட ஹஸ்மோனிய மக்களையும் அரசர்களின் ஆட்சியும் (தானியேல் 11 ஆம் அதிகாரம் 35 ஆம் வசனம் வரையுள்ள முன்னறிவிப்புகள்) நிறைவேறின.

தீர்க்கதரிசனங்களில் இயேசு கிறிஸ்துவைப் பற்றி முன்னறிவிக்கும் போது முதலாம் வருகையும், இரண்டாம் வருகையும் சில இடங்களில் தொடர்ச்சியாய்க் கூறப்பட்டிருப்பது போல (ஏசாயா 11:1-9, லூக்கா 1:31-33ஐப் பார்க்கவும்) தானியேல் 11 ஆம் அதிகாரத்திலும் 35 ஆம் வசனம் வரை சீரியா, எகிப்து அரசுக்களைப் பற்றிக் கூறிவிட்டு, 35 ஆம் வசனம் முதல் அவ்வதிகாரம் முடியும் வரை (45 ஆம் வசனம் வரை) முன்னுரைக்கப்பட்டிருப்பவைகள் முடிவு காலம், அதாவது அந்திக்கிறிஸ்துவின் காலத்தில் நிறைவேறுபவை என்று தீர்க்கதரிசன ஆராய்ச்சி அறிஞர்கள் கருதுகின்றனர். ஆகவே இப்பாகத்தை 'இறுதி காலமும் இயேசுவின் இரண்டாம் வருகையும் என்ற புத்தகத்தில் கவனிப்போம்.

(Source for Chapter 11 - Explanatory Notes given by Thomas Scott, Rector of Aston Samford, Bucks, In the 6 volume Holy Bible, Printed in 1844 and published by Cracker and Brewster, Bosion USA)



1335 நாட்கள்

இஸ்ரவேல் ஜனங்களுடைய சரித்திரத்தைக் கவனித்தோ மென்றால் அவர்கள் சர்வ வல்லமை பொருந்திய ஆண்டவரால் தெரிந்தெடுக்கப்பட்ட ஜனமாயிருந்தும், அவருடைய கற்பனைகளுக்கு கீழ்ப்படியாமல், விசேஷமாய் விக்கிரக ஆராதனையில் ஈடுபட்டு அவருடைய கோபாக்கினைக்கு உள்ளானபடியால் அவர்களுக்கு ஆண்டவர் வாக்குத்தத்தம் பண்ணிக் கொடுத்த நாட்டிலிருந்து விரட்டப்பட்டு உலகம் முழுவதும் சிதறடிக்கப்பட்டு, பலவிதமான இம்சைகளுக்கும், உபத்திரவங்களுக்கும் ஆளாகி, தோராயமாக 2700 ஆண்டுகள் நாட்டை விட்டு வெளியேற்றப்பட்டதால் அவர்களுக்கு வாக்களிக்கப்பட்ட நாடு புற ஜாதியாரால் ஆளப்பட்டு வந்தது. அசீரியர், கிரேக்கர், ரோமர், பைசான்டியர், அரபியர், செல்ஜுக்கியர், சிலுவை போர் வீரர், மாலுக்கியர், ஒட்டமானியர், ஆங்கிலேயர் முதலானவர்கள் இந்த நாட்டை பல காலங்களில் ஆண்டு வந்திருக்கின்றனர். கி.பி.7 ஆம் நூற்றாண்டு முதல் இந்த நாடு முஸ்லிம்களால் ஆளப்பட்டு வந்திருக்கிறது. அரபியர், செல்ஜுக்ஸ், மமலுக்கியர், ஒட்டமானிய துருக்கியர் என்பவர்கள் யாவரும் முஸ்லிம்களே.

இதைப் பற்றியும் தானியேல் தீர்க்கதரிசி ஒரு அற்புதமான முன்னறிவிப்பைக் கூறியிருக்கிறார். அதையும் பார்ப்போம்.

முன்னுரைப்பு: தானியேல் 12:12 (கி.மு.534)

12) “ஆயிரத்து முந்நூற்று முப்பத்தைந்து நாள் மட்டுமே காத்திருந்து சேருகிறவன் பாக்கியவான்.”

நிறைவேறுதல்:

இவ்வாக்கியத்தில் யூதருக்கு 1335 நாட்களுக்கு பின் ஆசீர்வாதம் வரும் என்று தானியேல் முன்னறிவித்திருக்கிறார். எண்ணாகமம் 14:34, எசேக்கியேல் 4:4-6 வசனங்களின்படி தீர்க்கதரிசனங்களில் ஒரு நாள் ஒரு வருடத்திற்கு ஈடாகும். அப்படிப் பார்த்தால் 1335 ஆண்டுகள் யூதர்கள் பொறுத்திருக்க வேண்டும்.

கி.பி.522 ஆம் ஆண்டு முஸ்லீம் மதம் முகமது நபியால் ஆரம்பிக்கப்பட்டது. அவ்வருட முதல் முகமது நபியைப் பின் பற்றிய முகமதியர் அரேபியா, சீரியா, பாலஸ்தீனம் முதலிய நாடுகளில்

தங்கள் மதத்தை பரப்பினர். வெகு சில ஆண்டுகளில் வட ஆப்பிரிக்கா, ஐரோப்பாவில் பெரும் பாகம், துருக்கி இன்னும் கிழக்கே மங்கோலியா மட்டும் பரவியது. கி.பி. 637 ஆம் ஆண்டு எருசலேம் தேவாலயம் இருந்த இடத்தில் ஓமர் என்ற சுல்தானால் (Mosque of omar) ஓமர் மசூதி கட்டப்பட்டது. முகமதியர், சிலுவைப் போர் வீரர், இவர்களுக்குள் நடந்த யுத்தங்களிலும் அதிகமாகப் பாதிக்கப்பட்டவர்கள் யூதர்களே. ஒட்டமான் துருக்கியரின் 400 வருட அரசாட்சியில் பாலஸ்தீனா நாடு ஒரு பாவைவனமாகவே மாறியது. அப்பிரதேசத்தில் வசித்த யூத மக்களின் எண்ணிக்கையையும் வெகுவாகக் குறைந்தது. அராபிய முஸ்லீம்களும் விவசாயத்தில் அக்கறையற்றவர்களாக நிலங்களை தரிசாகப் போட்டு விட்டனர்.

யூதர்கள் பல பல காலங்களில் பல பல நாடுகளிலிருந்து துரத்தப்பட்டு அநேகமாக உலக நாடுகளிலெல்லாம் சிதறிப் போய் திரும்ப ஆண்டவர் ஆபிரகாம், ஈசாக்கு, யாக்கோபு என்ற தங்கள் முற்பிதாக்களுக்கு வாக்குத்தத்தம் பண்ணிக் கொடுத்த நாட்டில் திரும்பக் குடியேறுவோமா என்ற சந்தேகத்தில் ஜீவித்து வந்தனர். இச்சந்தர்ப்பத்தில் ஒரு அரிய நிகழ்ச்சியை ஆண்டவர் உருவாக்கினார். 1914 ஆம் ஆண்டு முதலாம் உலக மகா யுத்தம் ஆரம்பமானது. ஐரோப்பாவில் பெரும் பகுதி ஜெர்மானியர் ஆதிக்கத்துக்கு உட்பட்டது. இங்கிலாந்து ஜெர்மனி நாட்டுக்கு எதிரி. இங்கிலாந்தின் கப்பல்களிலுள்ள பீரங்கிகளை இயக்க அசிடோன் என்ற மருந்து தேவைப்பட்டது. இம் மருந்து அது வரை ஐரோப்பாவிலிருந்து வரவழைக்கப்பட்ட ஒரு வகை மரத்திலிருந்து செய்யப்பட்டது. ஐரோப்பிய நாடுகள் ஜெர்மனியின் கையிலிருந்தபடியால் இங்கிலாந்துக்கு அசிடோன் தயார் செய்யக் கூடிய மரங்களில்லாமற் போயிற்று.

அச்சமயத்தில் சைம் லீஸ்மான் (Dr. Chaim Weismann) என்ற யூத விஞ்ஞானி மான்செஸ்டர் நகரில் பல பல பொருள்களிலிருந்து அசிடோன் எப்படி தயாரிக்க முடியும் என்று ஆராய்ச்சி செய்து கொண்டிருந்தார். அவருக்கு பிரிட்டிஷ் அரசாங்கத்திலிருந்து மேல் அதிகாரிகள் அநேகரோடு நல்ல தொடர்பு இருந்தது. பிரிட்டனின் முதல் மந்திரி சைம் லீஸ்அமானிடம் தங்களுக்கு வேண்டிய அசிடோன் தயார் செய்து கொடுக்கும்படி கேட்டுக் கொண்டார். சைம் லீஸ்மானும் தனக்கு சரியான தொழிற் கூடமும் வேண்டிய அளவு சோளமும் (Maize) கொடுக்கக் கூடுமானால் தன்னால் அசிடோன் வேண்டிய அளவு தயாரித்துக் கொடுக்க முடியும் என்றார். வெகு விரைவில் தொழிற் கூடம் உருவானது. வேண்டிய அளவு சோளமும் கொடுக்கப்பட்டது. சைம் லீஸ்மான் போதிய

அளவு அசிடோன் மருந்து உற்பத்தி பண்ணி பிரிட்டிஷ் அரசுக்குக் கொடுத்தார். இங்கிலாந்தும் யுத்தத்தில் ஜெயம் பெற்றது.

இதற்குப் பிரதிபலனாக சைன் லீஸ்மானுக்குத் தகுந்த வெகுமதி அளிக்க பிரிட்டிஷ் பிரதமரும் யுத்த மந்திரியும் விரும்பி அவருக்கு என்ன வெகுமதி வேண்டும் என்று கேட்ட பொழுது, லீஸ்மான் தனக்கு ஒன்றும் வேண்டாமென்றும், ஆனால் தன் ஜனங்கள் (யூதர்) பாலஸ்தீனாவில் குடியேற அனுமதிக்க வேண்டும் என்றும் கேட்டுக் கொண்டார். அக்கோரிக்கைக்கு இணங்க பிரிட்டிஷ் சட்டசபையின் அங்கீகாரத்தோடு வெளிநாட்டு மந்திரியாயிருந்த பால்போர் (Balfour) என்பவர் பாலஸ்தீனாவில் வந்து குடியேறுவதற்கு பிரிட்டிஷ் அரசாங்கத்துக்கு ஒரு தடையுமில்லை என்று கீழ்க்கண்ட பிரகடனத்தை 1917 ஆம் ஆண்டு நவம்பர் மாதம் 2 ஆம் தேதி வெளியிட்டார். அப்பிரகடனத்தின் ஆங்கில வாசகம் கீழ்க்கண்டவாறு:

'His Majesty's government views with favour the establishment in Palestine of a national home for the Jewish people, and will use their best endeavours to facilitate the achievement of that object, if being understood that nothing shall be done which may prejudice the civil and religious rights of existing non religious communities in Palestine, or the rights and political status enjoyed by Jews in any other community.'

இப்பிரகடனம் வெளிவந்து தோராயமாக ஒரு மாதத்தில் எருசலேம் நகரம் துருக்கிய முஸ்லீம் ஆதிக்கத்திலிருந்து பிரிட்டன் கைக்கு வந்தது. உடனே சர்வதேச கூட்டமைப்பு (The League of Nations) பால்போர் பிரகடனத்தை அங்கீகரித்தது. துருக்கியரிடமிருந்து எருசலேம் பிரிட்டனின் கைக்கு மாறியதும் ஆண்டவரின் அற்புதமே. அதாவது துருக்கியரின் நம்பிக்கையும், அவர்களுக்குள் ஒரு பழமொழியும் இருந்தது. அதாவது எருசலேம் துருக்கியரின் கையிலிருந்து விடுபட வேண்டுமானால் எகிப்திலிருக்கும் நீல நதியின் தண்ணீர் எருசலேமில் ஓட வேண்டும் என்பதே. அதாவது நீல நதியின் தண்ணீர் எருசலேம் கட்டப்பட்டிருக்கும் மலைகளின் மேல் ஏறி வந்து ஓட முடியாது. ஆகையால் ஒருவரும் எருசலேமை துருக்கியர் கையிலிருந்து ஜெயிக்க முடியாது என்பதே.

ஆனால் நடந்தது என்னவென்றால் எகிப்திலிருந்து ஆங்கிலேய படை சீனாய் பாலைவனம் மூலமாய் எருசலேமை நோக்கி முன்னேறியது. அப்பிரதேசத்தில் தண்ணீர் தட்டுப்பாடு அதிகமாகையால் தன் படைக்குப் போதிய தண்ணீர் கிடைக்க அப்படையின் தளபதி ஜெனரல் ஆலன்பி (General Allenby) நீல

நதியின் தண்ணீரை குழாய் மூலம் கொண்டு வர ஒழுங்கு பண்ணினார். எருசலேமுக்கு அருகில் வரை நீல நதித் தண்ணீர் கொண்டு வரப்பட்டு விட்டது என்பதைக் கேள்விப்பட்ட துருக்கியப் படைகள் ஒரு எதிர்ப்பும் தெரிவிக்காமல் புறப்பட்டு விட்டன. அது மட்டுமல்லாமல் ஜெனரல் ஆலன்பி ஆகாய விமானங்கள் மூலமாய் எருசலேமின் நிலைமை எப்படி இருக்கிறதென்று கண்டறிய தன் ஒற்றர் விமானங்களை அனுப்பினார். அது வரை ஆகாய விமானங்களையே பார்த்திராத துருக்கிய படை வீரர் இவ்விமானங்களைக் கண்டதும் பயந்து ஒரு குண்டு கூட சுடாமல் நகரத்தை விட்டுக் காலி பண்ணிப் போய் விட்டனர். இதன் மூலம் ஆண்டவர் ஏசாயா தீர்க்கதரிசனம் மூலம் கூறிய முன்னறிவிப்பு நிறைவேறியது.

முன்னுரைப்பு: ஏசாயா 31:5 (கி.மு.713)

“பறந்து காக்கிற பட்சிகளைப் போல, சேனைகளின் கர்த்தர் எருசலேமின் மேல் ஆதரவாயிருப்பார்; அவர் அதைக் காத்துத் தப்பப் பண்ணுவார்; அவர் கடந்து வந்து அதை விடுவிப்பார்.”

நிறைவேறுதல்:

முதலாம் உலக மகா யுத்த காலத்தில்தான் முதன் முதல் ஆகாய விமானங்கள் யுத்தத்தில் ஈடுபடுத்தப்பட்டன. முதன் முதல் ஆகாய விமானங்களினால் எருசலேம் நகர் தான் அழிவின்றி காப்பாற்றப்பட்டது. இதைக் கர்த்தர் ஏசாயா தீர்க்கரின் மூலமாக 2630 ஆண்டுகளுக்கு முன்னதாகவே முன்னறிவித்து விட்டார்.

இவ்விதமாக கி.பி. 1917 ஆம் ஆண்டு துருக்கியர் ஆங்கிலேயருக்கு எருசலேமை விட்டு விட்டு ஓடிவிட்டனர். அதுமுதல் எருசலேம் ஆங்கிலேயரின் வசமானது. துருக்கிய முஸ்லிம்களின் ஆளுகை முற்றுப் பெற்றது. 1917 ஆம் ஆண்டு முஸ்லிம்களின் சந்திர வருடம் கணக்குப்படி 1335. தானியேல் தீர்க்கதரிசியின் முன்னறிவிப்பின்படி 1335 ஆண்டுகள் முஸ்லிம்கள் எருசலேமைத் தங்கள் ஆதிக்கத்தில் வைத்திருந்தனர். அதுவரை யூதர் காத்திருக்க வேண்டியதாயிருந்தது.

கீழே 1917 ஆம் ஆண்டு துருக்கியில் வெளியிடப்பட்ட ஒரு நாணயத்தின் படம் கொடுக்கப்பட்டிருக்கிறது. அதில் ஆங்கிலேய ஆண்டு 1917 என்றும் அதற்கு எதிராக அரேபிய மொழியில் 1335 அச்சடிக்கப்பட்டிருப்பதைக் காணலாம். இவ்விதமாக தானியேல் மூலமாக ஆண்டவர் வெளிப்படுத்திய 1335 ஆண்டுக் கணக்கும் நிறைவேறியிருக்கிறது. ●